

**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**



រាជរដ្ឋាភិបាលកម្ពុជា

**យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ
ឆ្នាំ២០២៣-២០២៨**



**រៀបចំដោយគណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ
ខែកញ្ញា ឆ្នាំ២០២៣**

អារម្ភកថា

ក្នុងរយៈពេលប្រមាណ២១សតវត្សរ៍ចុងក្រោយ មុនវិបត្តិនៃជំងឺកូវីដ-១៩ កម្ពុជាបានក្លាយជាប្រទេសមួយ ក្នុងចំណោមប្រទេសដែលមានសេដ្ឋកិច្ចរីកចម្រើនជាងគេក្នុងតំបន់និងលើសកលលោក ជាមួយនឹងអត្រាកំណើនសេដ្ឋកិច្ចជាមធ្យមជាង៧%ក្នុងមួយឆ្នាំ។ សមិទ្ធផលនេះសម្រេចបានដោយការដាក់ចេញនិងការអនុវត្តនូវគោលនយោបាយ យុទ្ធសាស្ត្រ ផែនការ ព្រមទាំងកម្មវិធីកែទម្រង់នានា ជាបន្តបន្ទាប់ប្រកបដោយស្មារតីបុរេសកម្មនិងការទទួលខុសត្រូវខ្ពស់ ដើម្បីលើកកម្ពស់ភាពប្រកួតប្រជែង និងជំរុញពិពិធកម្មសេដ្ឋកិច្ច។ ជាមួយគ្នានេះ កម្ពុជាក៏ទទួលបានជោគជ័យគួរឱ្យកត់សម្គាល់ ក្នុងការកាត់បន្ថយអត្រាភាពក្រីក្រនិងវិសមភាពសង្គម ព្រមទាំងការកាត់បន្ថយអត្រាមរណភាពមាតា ទារក និងកុមារនិងការធ្វើឱ្យប្រសើរឡើងនូវអាយុកាលមធ្យមរបស់ប្រជាជន តាមរយៈការយកចិត្តទុកដាក់ខ្ពស់ក្នុងការជំរុញការអភិវឌ្ឍវិស័យអប់រំនិងការបណ្តុះបណ្តាលវិជ្ជាជីវៈ វិស័យសុខភាពសាធារណៈនិងអាហារូបត្ថម្ភ និងប្រព័ន្ធតាំពារសង្គម។ ក្រៅពីសមិទ្ធផលទាំងនេះ កិត្យានុភាពកម្ពុជានៅលើឆាកអន្តរជាតិនិងតំបន់ ក៏ត្រូវបានលឿសុសសាយគួរជាទីមោទនៈផងដែរ ដែលការណ៍នេះឆ្លុះបញ្ចាំងតាមរយៈការចូលរួមចំណែកក្នុងការដឹកនាំកិច្ចការតំបន់និងសកល ដោយស្មើមុខស្មើមាត់ ដូចជាការធ្វើជាម្ចាស់ផ្ទះនៃកិច្ចប្រជុំកំពូលអាស៊ានលើកទី៤០ និង៤១ និងកិច្ចប្រជុំកំពូលពាក់ព័ន្ធ ប្រកបដោយភាពជោគជ័យ នៅក្នុងឆ្នាំ២០២២ និងការធ្វើជាម្ចាស់ផ្ទះរៀបចំកីឡាអាស៊ីអាគ្នេយ៍លើកទី៣២ និងអាស៊ានប៉ារ៉ាហ្គេមលើកទី១២ នៅក្នុងឆ្នាំ២០២៣ បន្ទាប់ពីការរង់ចាំអស់រយៈពេល៦៤ឆ្នាំ។

ទោះជាយ៉ាងនេះក្តី ក្នុងបរិការណ៍នៃការធ្លាក់ចុះនៃសម្ព័ន្ធកំណើនសេដ្ឋកិច្ចសកល ដោយសារវិបត្តិនៃជំងឺកូវីដ-១៩ និងបញ្ហាប្រឈមសកលផ្សេងទៀត កម្ពុជាមានភាពចាំបាច់ក្នុងការពន្លឿនការអនុវត្តកិច្ចការកែទម្រង់ជារចនាសម្ព័ន្ធឱ្យកាន់តែខ្លាំងក្លាបន្ថែមទៀត និងស្វែងរកសក្តានុពលថ្មីៗ ដើម្បីស្តារនិងជំរុញកំណើនឱ្យងើបឡើងវិញ ត្រឡប់មកលើបន្ទាត់សក្តានុពល ជាពិសេស លើកកម្ពស់កិច្ចអភិវឌ្ឍសង្គមសេដ្ឋកិច្ច ប្រកបដោយចីរភាព បរិយាបន្ន និងភាពធន់ទៅនឹងវិបត្តិ។ ក្នុងនោះ ការជំរុញការអភិវឌ្ឍសេដ្ឋកិច្ចក្រៅប្រព័ន្ធ គឺជាសក្តានុពលដ៏ធំសម្រាប់ការចូលរួមចំណែកលើកកម្ពស់ការអភិវឌ្ឍជាតិយើង។ គួយយ៉ាងប្រជាជនកម្ពុជាដែលប្រកបមុខរបរនិងធ្វើការងារ ភាគច្រើន គឺនៅក្នុងសេដ្ឋកិច្ចក្រៅប្រព័ន្ធ និងមិនទាន់អាចចូលរួមចំណែកឱ្យបានពេញលេញក្នុងដំណើរការនៃការអភិវឌ្ឍសង្គម សេដ្ឋកិច្ចកម្ពុជានៅឡើយ ដោយផលិតភាពពលកម្មនិងប្រសិទ្ធភាពសេដ្ឋកិច្ចនៃសកម្មភាពទាំងនោះ នៅមានកម្រិតទាប។ ម្យ៉ាងវិញទៀត មេរៀនពីវិបត្តិនៃជំងឺកូវីដ-១៩ ក៏បានរំលេចឱ្យឃើញកាន់តែច្បាស់ពីភាពចាំបាច់ក្នុងការគិតគូរអំពីការដាក់ចេញវិធានការនិងកម្មវិធីគាំពារ ឱ្យកាន់តែគ្រប់ជ្រុងជ្រោយ សម្រាប់អ្នកប្រកបមុខរបរ និងធ្វើការងារនៅក្នុងសេដ្ឋកិច្ចក្រៅប្រព័ន្ធនេះ ដោយក្រុមជនទាំងនេះជាប្រជាជនដែលងាយរងគ្រោះនិងទទួលផលប៉ះពាល់ធ្ងន់ធ្ងរក្នុងគ្រាមានវិបត្តិ។

ដោយមើលឃើញពីសក្តានុពលនិងបញ្ហាប្រឈមទាំងនេះ រាជរដ្ឋាភិបាលបានកំណត់ការអភិវឌ្ឍសេដ្ឋកិច្ចក្រៅប្រព័ន្ធ ជាអាទិភាពដ៏ចម្បងមួយ ក្នុងការចូលរួមជួយកែលម្អជីវភាពប្រជាជននិងជំរុញការស្តារកំណើនសេដ្ឋកិច្ចកម្ពុជាឡើងវិញ តាមរយៈការលើកកម្ពស់ការគាំពារនិងការពង្រឹងសមត្ថភាព ផលិតភាពនិងភាពធន់នៃសេដ្ឋកិច្ចក្រៅប្រព័ន្ធ និងពន្លឿនការចូលរួមទៅក្នុងសេដ្ឋកិច្ចក្នុងប្រព័ន្ធ ដើម្បីធានាឱ្យបាននូវភាពធន់ ភាពប៉ាន់ប្រមាណបាន និងភាពរីកចម្រើនទៅមុខនៃការធ្វើធុរកិច្ច ពាណិជ្ជកម្ម ការវិនិយោគ និងការប្រកបអាជីវកម្ម មុខរបរ និងការងារចិញ្ចឹមជីវិតនៅកម្ពុជា។

ក្នុងបរិការណ៍ពោរពេញដោយភាពមិនប្រាកដប្រជាខ្ពស់ កើតចេញពីការប្រែប្រួលនិម្មាបនកម្ម សេដ្ឋកិច្ច ពាណិជ្ជកម្មសកល ទាំងពេលបច្ចុប្បន្ននិងទៅអនាគត ភាពជោគជ័យនៃការជំរុញកិច្ចអភិវឌ្ឍ សេដ្ឋកិច្ចក្រៅប្រព័ន្ធ នឹងក្លាយជាភាគាសីកម្មយកក្នុងការប្រែក្លាយកម្ពុជាឱ្យទៅជាប្រទេសដែលមានចំណូល មធ្យមកម្រិតខ្ពស់ នៅឆ្នាំ២០៣០ និងប្រទេសដែលមានចំណូលខ្ពស់ នៅឆ្នាំ២០៥០។ ក្នុងស្មារតីនេះ រាជរដ្ឋាភិបាលសម្រេចដាក់ឱ្យអនុវត្តនូវ «យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ ឆ្នាំ២០២៣- ២០២៨» ជាមួយនឹងចក្ខុវិស័យអភិវឌ្ឍសេដ្ឋកិច្ចក្រៅប្រព័ន្ធឱ្យរីកចម្រើននិងមានលទ្ធភាពឈានចូលក្នុងប្រព័ន្ធ ហើយក្លាយទៅជាកម្លាំងចលករដ៏សំខាន់ ក្នុងការកែលម្អជីវភាពរបស់ប្រជាជន និងអាចរួមចំណែកជា អតិបរមាក្នុងការឈានទៅសម្រេចបាននូវការអភិវឌ្ឍប្រកបដោយចីរភាព បរិយាបន្ន ភាពរឹងមាំ និងភាពធន់ ទៅនឹងវិបត្តិ។

ដើម្បីសម្រេចឱ្យបាននូវចក្ខុវិស័យនេះ ព្រមទាំងធានាប្រសិទ្ធភាពនិងភាពសមស្របនឹងបរិបទ កម្ពុជា យុទ្ធសាស្ត្រជាតិនេះបានកំណត់អាទិភាពជាយុទ្ធសាស្ត្រចំនួន៥ រួមមាន៖ (១) ការកំណត់ ការកែសម្រួល និងការរៀបចំយន្តការបង្កលក្ខណៈងាយស្រួល ដើម្បីឈានចូលក្នុងប្រព័ន្ធ (២) ការកាត់ បន្ថយបន្ទុកលើការបំពេញអនុលោមភាព (៣) ការផ្តល់ការគាំពារនិងការគាំទ្រដល់អ្នកដែលបានឈាន ចូលក្នុងប្រព័ន្ធ (៤) ការលើកកម្ពស់សមត្ថភាពនិងការគាំទ្រដល់អ្នកដែលបានឈានចូលក្នុងប្រព័ន្ធ និង (៥) ការពង្រឹងនិងពង្រីកការផ្សព្វផ្សាយ និងការលើកកម្ពស់ការយល់ដឹងនិងការចូលរួម។

ក្នុងនាមរាជរដ្ឋាភិបាលកម្ពុជា ខ្ញុំសូមសម្តែងនូវការវាយតម្លៃខ្ពស់ចំពោះកិច្ចខិតខំប្រឹងប្រែងរបស់ ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និង ជាប្រធានគណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ(គ.ស.ហ.) ដែលបានដឹកនាំ តម្រង់ទិស និងសម្របសម្រួលជាមួយក្រសួង ស្ថាប័ន និងភាគីពាក់ព័ន្ធទាំងអស់ ជាពិសេស ក្រុមការងារអន្តរក្រសួង ក្នុងការរៀបចំយុទ្ធសាស្ត្រជាតិដ៏មានសារៈសំខាន់នេះ រហូតសម្រេចបានជោគជ័យ។ ទន្ទឹមនេះ ខ្ញុំក៏សូម លើកទឹកចិត្តឱ្យគ្រប់ក្រសួង ស្ថាប័ន វិស័យឯកជន សមាគម អង្គការជាតិនិងអន្តរជាតិ ព្រមទាំងដៃគូអភិវឌ្ឍ ទាំងអស់ ផ្តល់កិច្ចសហការជិតស្និទ្ធ ប្រកបដោយស្មារតីស្ថាបនា ក្នុងការអនុវត្តយុទ្ធសាស្ត្រជាតិនេះ ប្រកបដោយស្មារតីបុរេសកម្មនិងការទទួលខុសត្រូវខ្ពស់។

ជាចុងក្រោយ ខ្ញុំជឿជាក់យ៉ាងមុតមាំថា «យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ ឆ្នាំ២០២៣-២០២៨» នឹងក្លាយជាសក្ខីភាពដែលសបញ្ជាក់ឱ្យឃើញពីការយកចិត្តទុកដាក់ខ្ពស់និងកិច្ចខិតខំ ប្រឹងប្រែងឥតស្រាកស្រាន្តរបស់រាជរដ្ឋាភិបាល ក្នុងការលើកកម្ពស់ការគាំទ្រ ពង្រឹងសមត្ថភាព និងបង្កើន ផលិតភាពនៃសេដ្ឋកិច្ចក្រៅប្រព័ន្ធ ព្រមទាំងពន្លឿនការចូលរួមទៅក្នុងសេដ្ឋកិច្ចក្នុងប្រព័ន្ធ ដើម្បីបម្រើ ផលប្រយោជន៍ជាតិនិងប្រជាជនកម្ពុជាទាំងមូលឱ្យកាន់តែល្អប្រសើរឡើង។

ថ្ងៃចន្ទ ១៩ វិច្ឆិកា

ខែ ៩ ឆ្នាំថោះ

បញ្ចស័ក ព.ស. ២៥៦៧

ធ្វើនៅរាជធានីភ្នំពេញ ថ្ងៃទី ១៩ ខែ វិច្ឆិកា ឆ្នាំ២០២៣



នាយករដ្ឋមន្ត្រី

សម្តេចមហាបវរធិបតី ហ៊ុន ម៉ាណែត

បញ្ជីពាក្យកាត់

ក.ក.ប.	ក្រសួងការងារនិងបណ្តុះបណ្តាលវិជ្ជាជីវៈ
ក.ស.ហ.វ.	ក្រសួងសេដ្ឋកិច្ចនិងហិរញ្ញវត្ថុ
ក.ឧ.វ.ប.ន.	ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍
គ.ស.ហ.	គណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ
ប.ស.ស.	បេឡាជាតិសន្តិសុខសង្គមនៃក.ក.ប.
ផ.ស.ស.	ផលិតផលក្នុងស្រុកសរុប
អ.ព.ជ.	អគ្គនាយកដ្ឋានពន្ធដារនៃក.ស.ហ.វ.
CamDX	ថ្នាលផ្លាស់ប្តូរទិន្នន័យកម្ពុជា (Cambodia Data Exchange)
ILO	អង្គការអន្តរជាតិខាងការងារ (International Labour Organization)
MSEs	សហគ្រាសធុនមីក្រូនិងតូច (Micro and Small Enterprises)
MSMEs	សហគ្រាសធុនមីក្រូ តូច និងមធ្យម (Micro, Small and Medium Enterprises)
TVET	កម្មវិធីអប់រំបណ្តុះបណ្តាលបច្ចេកទេសនិងវិជ្ជាជីវៈ (Technical and Vocational Education and Training)

មាតិកា

អារម្ភកថា.....	i
បញ្ជីពាក្យកាត់.....	iii
មាតិកា	iv
ផ្នែកទី១ សេចក្តីផ្តើម	១
១.១- និន្នាការតំបន់និងសកល	១
១.២- ទស្សនាទាននៃការរៀបចំយុទ្ធសាស្ត្រជាតិ	២
ផ្នែកទី២ ក្របខ័ណ្ឌរួមនៃយុទ្ធសាស្ត្រជាតិ	៣
២.១- ចក្ខុវិស័យ.....	៣
២.២- គោលបំណងនិងគោលដៅ	៣
២.៣- អភិក្រម	៤
ផ្នែកទី៣ ស្ថានភាពនៃសេដ្ឋកិច្ចក្រៅប្រព័ន្ធលើកម្ពុជា.....	៦
៣.១- លក្ខណៈនៃប្រជាជន នៅក្នុងសេដ្ឋកិច្ចក្រៅប្រព័ន្ធនៃប្រទេសកម្ពុជា	៦
៣.២- អ្នកប្រកបមុខរបរនិងធ្វើការងារ និងសហគ្រាស នៅក្នុងសេដ្ឋកិច្ចក្រៅប្រព័ន្ធ	៧
ផ្នែកទី៤ បញ្ហាប្រឈមនិងកិច្ចអន្តរាគមន៍	៩
៤.១- បញ្ហាប្រឈម	៩
៤.២- កិច្ចអន្តរាគមន៍របស់រាជរដ្ឋាភិបាល	១១
ផ្នែកទី៥ អាទិភាពជាយុទ្ធសាស្ត្រ.....	១៣
៥.១- ការកំណត់ ការកែសម្រួល និងការរៀបចំយន្តការបង្កលក្ខណៈងាយស្រួល ដើម្បីឈានចូលក្នុងប្រព័ន្ធ	១៥
៥.២- ការកាត់បន្ថយបន្ទុកលើការបំពេញអនុលោមភាព	១៥
៥.៣- ការផ្តល់ការគាំពារនិងការគាំទ្រដល់អ្នកដែលបានឈានចូលក្នុងប្រព័ន្ធ	១៦
៥.៤- ការលើកកម្ពស់សមត្ថភាព និងការគាំទ្រដល់អ្នកដែលបានឈានចូលក្នុងប្រព័ន្ធ	១៦
៥.៥- ការពង្រឹងនិងពង្រីកការផ្សព្វផ្សាយ និងការលើកកម្ពស់ការយល់ដឹងនិងការចូលរួម	១៧
ផ្នែកទី៦ ការគ្រប់គ្រងហានិភ័យ	១៧
ផ្នែកទី៧ យន្តការស្ថាប័ន និងការតាមដាននិងវាយតម្លៃ	១៨
ផ្នែកទី៨ សេចក្តីសន្និដ្ឋាន	២០
ឧបសម្ព័ន្ធទី១ ការកំណត់វិសាលភាពនិងការធ្វើអាទិភាពនីមួយៗ	២១
ឧបសម្ព័ន្ធទី២ ការកំណត់និយមន័យ	២២
ឧបសម្ព័ន្ធទី៣ តារាងផែនការសកម្មភាពនៃយុទ្ធសាស្ត្រជាតិ ស្តីពីការអភិវឌ្ឍ សេដ្ឋកិច្ចក្រៅប្រព័ន្ធ ឆ្នាំ២០២៣-២០២៨	២៤

ផ្នែកទី១
សេចក្តីផ្តើម

១.១- និន្នាការតំបន់និសកល

សេដ្ឋកិច្ចក្រៅប្រព័ន្ធ (Informal Economy) បាននិងកំពុងចូលរួមចំណែកយ៉ាងសំខាន់ក្នុងការបង្កើតអាជីវកម្ម មុខរបរ និងការងារ និងជាប្រភពចំណូលដ៏ចម្បងរបស់ប្រជាជនជាច្រើននៅតាមបណ្តាប្រទេសនៅលើសកលលោក ជាពិសេសប្រទេសកំពុងអភិវឌ្ឍ។ យោងតាមរបាយការណ៍របស់ធនាគារពិភពលោកក្នុងឆ្នាំ២០២២ សេដ្ឋកិច្ចក្រៅប្រព័ន្ធគ្របដណ្តប់ប្រមាណ២០%នៃផលិតផលក្នុងស្រុកសរុប (ផ.ស.ស.) និងប្រមាណ១៦%នៃការងារសរុបនៅក្នុងប្រទេសអភិវឌ្ឍ និងគ្របដណ្តប់ជាមធ្យមជិត៣២%នៃផ.ស.ស. និង៧០%នៃការងារសរុបនៅក្នុងប្រទេសដែលមានសេដ្ឋកិច្ចកំពុងរីកលូតលាស់និងកំពុងអភិវឌ្ឍ (Emerging and Developing Countries) ។

ការសិក្សាមួយចំនួនបានបង្ហាញថានៅពេលប្រទេសមានការរីកចម្រើន សេដ្ឋកិច្ចក្រៅប្រព័ន្ធនឹងវិវត្តរួមតូចបន្តិចម្តងៗ ដោយធុរជននិងកម្មករ និយោជិត នឹងធ្វើអន្តរកាល (Transition) ដោយស្វ័យប្រវត្តិចូលទៅក្នុងសេដ្ឋកិច្ចក្នុងប្រព័ន្ធ។ ជាក់ស្តែង របាយការណ៍របស់ធនាគារពិភពលោកក្នុងឆ្នាំ២០២២ បានប៉ាន់ស្មានថា ពីឆ្នាំ១៩៩០ដល់ឆ្នាំ២០១៨ ការចូលរួមរបស់សេដ្ឋកិច្ចក្រៅប្រព័ន្ធក្នុងសេដ្ឋកិច្ច បានធ្លាក់ចុះជាមធ្យម៧%ក្នុងចំណោមប្រទេសដែលមានសេដ្ឋកិច្ចកំពុងរីកលូតលាស់និងកំពុងអភិវឌ្ឍ (ពី៣៨,៩%នៃផ.ស.ស.ក្នុងឆ្នាំ១៩៩០ មកជិត៣២%នៃផ.ស.ស.ក្នុងឆ្នាំ២០១៨) ។

ទោះជាយ៉ាងណាក្តី សេដ្ឋកិច្ចក្រៅប្រព័ន្ធនៅតែរួមចំណែកធំ នៅក្នុងសេដ្ឋកិច្ច ហើយការធ្វើអន្តរកាលមានសម្ភារៈយឺតយ៉ាវការរំពឹងទុក។ ជាមួយគ្នានេះ វិបត្តិផ្សេងៗ ជាពិសេសវិបត្តិនៃជំងឺកូវីដ-១៩ ក៏បានបង្ហាញឱ្យឃើញថា ទំហំដ៏ធំនៃសេដ្ឋកិច្ចក្រៅប្រព័ន្ធ អាចបង្កឱ្យមានការរាំងស្ទះដល់ការអភិវឌ្ឍសង្គមសេដ្ឋកិច្ច និងជះឥទ្ធិពលអវិជ្ជមានដល់កិច្ចខិតខំប្រឹងប្រែងកាត់បន្ថយវិសមភាពសង្គមនិងការអភិវឌ្ឍធនធានមនុស្ស។ ជាក់ស្តែង ក្នុងកំឡុងពេលនៃវិបត្តិនៃជំងឺកូវីដ-១៩ អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធនៅប្រទេសជាច្រើន បូករួមទាំងកម្ពុជា បានទទួលរងផលប៉ះពាល់ខ្លាំង ខណៈដែលប្រសិទ្ធភាពនៃវិធានការអន្តរាគមន៍ផ្សេងៗនៅមានកម្រិត ដោយសារការលំបាកក្នុងការកំណត់និងផ្ទៀងផ្ទាត់អត្តសញ្ញាណរបស់អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ។

ផ្អែកលើបទពិសោធន៍ជាក់ស្តែងទាំងនេះ បច្ចុប្បន្ន ការជំរុញការអភិវឌ្ឍសេដ្ឋកិច្ចក្រៅប្រព័ន្ធ បានក្លាយជារបៀបវារៈគោលនយោបាយដ៏សំខាន់មួយ ក្នុងការចូលរួមស្ដារនិងជំរុញកំណើនសេដ្ឋកិច្ចឡើងវិញនិងការឈានឆ្ពោះទៅរកការសម្រេចឱ្យបាននូវការអភិវឌ្ឍប្រកបដោយចីរភាព បរិយាបន្ន និងភាពធន់។ ជាងនេះទៅទៀត ក្នុងបរិការណ៍នៃការអភិវឌ្ឍបច្ចុប្បន្ននិងអនាគត ការជំរុញការអភិវឌ្ឍសេដ្ឋកិច្ចក្រៅប្រព័ន្ធនឹងចូលរួមចំណែកដោះស្រាយនូវផលប៉ះពាល់ដែលជាស្លាកស្នាមបន្សល់ទុកពីវិបត្តិនៃជំងឺកូវីដ-១៩ ជាពិសេស សម្រាប់ប្រទេសកំពុងអភិវឌ្ឍ និងកាត់បន្ថយគម្លាតនៃការអភិវឌ្ឍ ដូចជាគម្លាតឌីជីថល ដែលកើតចេញពីបរិវត្តកម្មឌីជីថល និងបាននិងកំពុងបង្កើតកាលានុវត្តភាពថ្មីសម្រាប់ការជំរុញសម្ភារៈនៃការអភិវឌ្ឍឱ្យកាន់តែខ្លាំងឡើង។

យោងតាមឧត្តមានវត្តមានអន្តរជាតិ ដើម្បីអភិវឌ្ឍសេដ្ឋកិច្ចក្រៅប្រព័ន្ធបាន ប្រកបដោយប្រសិទ្ធភាព ប្រទេសនីមួយៗត្រូវផ្ដោតលើការជំរុញការធ្វើអន្តរកាលចូលទៅក្នុងសេដ្ឋកិច្ចក្នុងប្រព័ន្ធ នេះម្យ៉ាង និងម្យ៉ាង ទៀត ត្រូវផ្ដោតជាសំខាន់លើការការពារកុំឱ្យសកម្មភាពនៅក្នុងសេដ្ឋកិច្ចក្នុងប្រព័ន្ធ ធ្លាក់ចូលទៅក្នុងសេដ្ឋកិច្ច ក្រៅប្រព័ន្ធ តាមរយៈការទ្រទ្រង់ការបង្កើតអាជីវកម្ម មុខរបរ និងការងារ ឱ្យមានស្ថិរភាព ផលិតភាពខ្ពស់ ប្រាក់ចំណូលសមរម្យ ព្រមទាំងផ្តល់ការការពារសិទ្ធិនិងកិច្ចគាំពារសង្គមចាំបាច់នានា តាមបរិបទនៃកម្រិត អភិវឌ្ឍន៍ប្រទេសនីមួយៗ។ អាស្រ័យហេតុនេះ ការគិតគូរនិងការរៀបចំការអភិវឌ្ឍសេដ្ឋកិច្ចក្រៅប្រព័ន្ធ ត្រូវមាន ទម្រង់ជាយុទ្ធសាស្ត្ររយៈពេលខ្លី មធ្យម និងវែង ដែលមានសមាសភាគច្រើនរួមបញ្ចូលគ្នាប្រទាក់ក្រឡាគ្នា និងបំពេញបន្ថែមឱ្យគ្នាទៅវិញទៅមក។ សមាសភាគសំខាន់ៗនៃយុទ្ធសាស្ត្រ មានដូចជាការបង្កលក្ខណៈ ងាយស្រួលដល់ការឈានចូលក្នុងប្រព័ន្ធ ការផ្តល់ផលប្រយោជន៍ឬការលើកទឹកចិត្ត ដើម្បីឱ្យឈានចូលក្នុង ប្រព័ន្ធ និងការលើកកម្ពស់ការយល់ដឹងនិងថែបំប៉នឱ្យរីកចម្រើន ជាដើម។

១.២- ឧស្សាហកម្មនៃការរៀបចំយុទ្ធសាស្ត្រជាតិ

សេដ្ឋកិច្ចកម្ពុជាមានអត្រាកំណើនជាមធ្យម៧%ក្នុងមួយឆ្នាំ ក្នុងរយៈពេលជាង២ទសវត្សរ៍ចុងក្រោយ មុនវិបត្តិនៃជំងឺកូវីដ-១៩។ កំណើនដ៏ខ្ពស់នេះបានជួយកាត់បន្ថយអត្រាភាពក្រីក្រ និងលើកកម្ពស់ជីវភាព រស់នៅរបស់ប្រជាជនកម្ពុជាគួរឱ្យកត់សម្គាល់ ព្រមទាំងបានធ្វើឱ្យកម្ពុជាក្លាយជាប្រទេសស្មើមុខស្មើមាត់ ជាមួយបណ្តាប្រទេសជិតខាងក្នុងតំបន់និងលើសកលលោក។ ជាងនេះទៅទៀត ក្នុងកំឡុងពេលនៃវិបត្តិ នៃជំងឺកូវីដ-១៩ កម្ពុជាបានក្លាយជាប្រទេសឈានមុខមួយក្នុងតំបន់និងលើសកលលោក ដែលអាចគ្រប់គ្រង ជំងឺនេះបានយ៉ាងល្អប្រសើរ អាចបើកដំណើរការប្រទេសពេញលេញឡើងវិញលើគ្រប់វិស័យ ព្រមទាំងអាច ស្តារនិងជំរុញកំណើនសេដ្ឋកិច្ចឡើងវិញបានយ៉ាងឆាប់រហ័ស។ ជាក់ស្តែង វិបត្តិនៃជំងឺកូវីដ-១៩ បានធ្វើឱ្យ សេដ្ឋកិច្ចកម្ពុជាមានកំណើនអវិជ្ជមានជាលើកដំបូងក្នុងរយៈពេលជាង២ទសវត្សរ៍ចុងក្រោយ ជាមួយនឹង អត្រាកំណើន-៣,១%នៅក្នុងឆ្នាំ២០២០ ប៉ុន្តែសេដ្ឋកិច្ចកម្ពុជាអាចងើបចេញពីវិបត្តិបានយ៉ាងឆាប់រហ័ស ដោយសម្រេចបានអត្រាកំណើន៣%នៅក្នុងឆ្នាំ២០២១ និង៥,២%នៅក្នុងឆ្នាំ២០២២។

ទោះជាយ៉ាងនេះក្តី កម្ពុជាមានភាពចាំបាច់ក្នុងការជំរុញការអនុវត្តកិច្ចការកែទម្រង់ជាចរនាសម្ព័ន្ធ ឱ្យកាន់តែខ្លាំងក្លាបន្ថែមទៀត និងស្វែងរកសក្តានុពលថ្មីៗដើម្បីស្តារនិងជំរុញកំណើនសេដ្ឋកិច្ចឱ្យងើបឡើង វិញ ជាពិសេស ឱ្យស្ថិតនៅលើបន្ទាត់សក្តានុពល ប្រកបដោយចីរភាព បរិយាបន្ន និងភាពធន់ទៅនឹងវិបត្តិ។ ក្នុងនោះ ការជំរុញការអភិវឌ្ឍសេដ្ឋកិច្ចក្រៅប្រព័ន្ធ គឺជាសក្តានុពលដ៏ធំសម្រាប់ការចូលរួមចំណែកលើក កម្ពស់ការអភិវឌ្ឍសេដ្ឋកិច្ចជាតិ ដោយកម្ពុជានៅមានលទ្ធភាពខ្ពស់ក្នុងការចាប់យកកាលានុវត្តភាព និងទាញ យកអត្ថប្រយោជន៍ជាអតិបរមាពីសក្តានុពលនៃកម្លាំងពលកម្មនិងសកម្មភាពអាជីវកម្ម នៅក្នុងសេដ្ឋកិច្ច ក្រៅប្រព័ន្ធ។ បន្ថែមលើនេះ បទពិសោធផ្ទាល់របស់កម្ពុជាក្នុងកំឡុងពេលនៃការឆ្លងរាលដាលនៃជំងឺកូវីដ-១៩ ក៏បានបង្ហាញឱ្យឃើញថា សេដ្ឋកិច្ចក្រៅប្រព័ន្ធអាចក្លាយជាហានិភ័យចម្បងមួយក្នុងពេលមានវិបត្តិ ដោយ រាជរដ្ឋាភិបាលបានជួបប្រទះនឹងការលំបាកក្នុងការកំណត់អត្តសញ្ញាណ និងផ្តល់ការគាំទ្រដល់សេដ្ឋកិច្ច ក្រៅប្រព័ន្ធ។ ក្នុងស្មារតីនេះ កម្ពុជាត្រូវបង្កើនការយកចិត្តទុកដាក់ទ្វេដងលើការអភិវឌ្ឍសេដ្ឋកិច្ចក្រៅប្រព័ន្ធ ដើម្បីពង្រឹងសមត្ថភាព ភាពធន់ និងភាពប្រកួតប្រជែងរបស់វិស័យឯកជន និងប្រជាជនទូទៅ នៅក្នុងសេដ្ឋកិច្ច ក្រៅប្រព័ន្ធផង និងចាប់យកសក្តានុពលនេះឱ្យបានជាអតិបរមាក្នុងការឈានឆ្ពោះទៅសម្រេចឱ្យបាននូវ

ចក្ខុវិស័យប្រែក្លាយកម្ពុជា ឱ្យទៅជាប្រទេសដែលមានចំណូលមធ្យមកម្រិតខ្ពស់នៅឆ្នាំ២០៣០ និងប្រទេសដែលមានចំណូលខ្ពស់នៅឆ្នាំ២០៥០ផង។

ជាមួយនឹងស្មារតីខាងលើនេះ រាជរដ្ឋាភិបាលបានដាក់ចេញនូវវិធានការកែទម្រង់មុតស្រូចជាបន្តបន្ទាប់ ដែលបានគាំទ្រដោយផ្ទាល់និងដោយប្រយោលដល់សេដ្ឋកិច្ចក្រៅប្រព័ន្ធ ដូចជាការរៀបចំការចុះបញ្ជីអាជីវកម្មតាមថ្នាលបច្ចេកវិទ្យាព័ត៌មាន ការលើកទឹកចិត្តផ្នែកពន្ធដារ ការពង្រីកវិសាលភាពនៃកម្មវិធីជំនួយសង្គម និងការផ្តល់ការបណ្តុះបណ្តាលជំនាញ ជាដើម។ ដើម្បីបំពេញបន្ថែមឱ្យបានពេញលេញគ្រប់ជ្រុងជ្រោយ និងប្រទាក់ក្រឡា រាជរដ្ឋាភិបាលកម្ពុជាសម្រេចរៀបចំនិងដាក់ឱ្យអនុវត្តនូវ «យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ ឆ្នាំ២០២៣-២០២៨» សំដៅផ្តល់ការគាំពារនិងលើកស្ទួយកម្រិតជីវភាពរស់នៅរបស់អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ ព្រមទាំងពង្រឹងសមត្ថភាពឱ្យអាចចូលរួមទៅក្នុងសេដ្ឋកិច្ចក្នុងប្រព័ន្ធ ដើម្បីអាចទទួលបានការគាំទ្រពីរាជរដ្ឋាភិបាលនិងអាចចូលរួមក្នុងដំណើរការនៃការអភិវឌ្ឍសេដ្ឋកិច្ចជាតិឱ្យអស់សក្តានុពល។

ផ្នែកទី២ **ក្របខ័ណ្ឌរួមនៃយុទ្ធសាស្ត្រជាតិ**

២.១- ចក្ខុវិស័យ

ជំងឺកូវីដ-១៩និងបញ្ហាប្រឈមផ្សេងទៀត ដែលបាននិងកំពុងកើតមានឡើងជាបន្តបន្ទាប់ បាននិងកំពុងដាក់សម្ពាធតតលប់ឈរមកលើសុខុមាលភាពនិងជីវភាពរស់នៅរបស់ប្រជាជនកម្ពុជា ពិសេសអ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ។ ដើម្បីចូលរួមដោះស្រាយបញ្ហាប្រឈមទាំងនេះ និងឆ្លើយតបទៅនឹងបញ្ហាប្រឈមនិងស្ថានភាពជាក់ស្តែងនៅកម្ពុជា ព្រមទាំងចាប់យកកាលានុវត្តភាពនិងសក្តានុពលថ្មី (Untapped Potential) ដែលអាចលេចចេញពីសេដ្ឋកិច្ចក្រៅប្រព័ន្ធ រាជរដ្ឋាភិបាលកម្ពុជា សម្រេចដាក់ចេញនូវ «យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ ឆ្នាំ២០២៣-២០២៨» ជាមួយនឹងចក្ខុវិស័យ អភិវឌ្ឍសេដ្ឋកិច្ចក្រៅប្រព័ន្ធឱ្យរីកចម្រើននិងមានលទ្ធភាពឈានចូលក្នុងប្រព័ន្ធ ហើយក្លាយទៅជាកម្លាំងចលករដ៏សំខាន់ក្នុងការកែលម្អជីវភាពរបស់ប្រជាជន និងអាចរួមចំណែកជាអតិបរមាក្នុងការឈានទៅសម្រេចបាននូវការអភិវឌ្ឍប្រកបដោយចីរភាព បរិយាបន្នភាពវិសម័យ និងភាពធន់ទៅនឹងវិបត្តិ។

២.២- គោលបំណងនិងគោលដៅ

ស្របតាមចក្ខុវិស័យខាងលើ យុទ្ធសាស្ត្រជាតិនេះមានគោលបំណងលើកកម្ពស់ការគាំពារនិងការពង្រឹងសមត្ថភាព ផលិតភាព និងភាពធន់នៃសេដ្ឋកិច្ចក្រៅប្រព័ន្ធ ព្រមទាំងជំរុញនិងពង្រីកការចូលរួមទៅក្នុងសេដ្ឋកិច្ចក្នុងប្រព័ន្ធ ដើម្បីធានាឱ្យបាននូវភាពធន់ ភាពប៉ាន់ប្រមាណបាន និងភាពរីកចម្រើនទៅមុខនៃការធ្វើធុរកិច្ច ពាណិជ្ជកម្ម ការវិនិយោគ និងការប្រកបអាជីវកម្ម មុខរបរ និងការងារចិញ្ចឹមជីវិតនៅកម្ពុជា។

ដើម្បីអភិវឌ្ឍសេដ្ឋកិច្ចក្រៅប្រព័ន្ធ ស្របតាមចក្ខុវិស័យនិងគោលបំណងខាងលើ យុទ្ធសាស្ត្រជាតិនេះដាក់ចេញនូវគោលដៅចំនួន៤សំខាន់ៗ ដូចខាងក្រោម៖


- ទី១ បង្កលក្ខណៈងាយស្រួលដល់ការឈានចូលក្នុងតំបន់នៃការអភិវឌ្ឍសេដ្ឋកិច្ចក្រៅប្រព័ន្ធ ឬ និយាយម្យ៉ាងទៀត ឈានចូលក្នុងប្រព័ន្ធអភិវឌ្ឍន៍អន្តរកាលមួយ(Into the System) មុន នឹងអាចចូលរួមបានពេញលេញក្នុងសេដ្ឋកិច្ចក្នុងប្រព័ន្ធ។
- ទី២ ផ្តល់ប្រយោជន៍ដល់អ្នកដែលបានឈានចូលក្នុងប្រព័ន្ធ ដើម្បីធានាថា មិនធ្លាក់ចូលទៅក្នុង សេដ្ឋកិច្ចក្រៅប្រព័ន្ធវិញ ទោះបីក្នុងករណីមិនអាចចូលរួមពេញលេញក្នុងសេដ្ឋកិច្ចក្នុងប្រព័ន្ធ ក៏ដោយ។
- ទី៣ ថែបំប៉នអ្នកដែលបានឈានចូលក្នុងប្រព័ន្ធ ឱ្យរីកធំធាត់ ដើម្បីអាចចូលរួមពេញលេញក្នុង សេដ្ឋកិច្ចក្នុងប្រព័ន្ធ។
- ទី៤ លើកកម្ពស់ការយល់ដឹងអំពីគោលនយោបាយនិងយុទ្ធសាស្ត្ររបស់រាជរដ្ឋាភិបាល ព្រមទាំង អត្ថប្រយោជន៍នៃការឈានចូលក្នុងប្រព័ន្ធ ក៏ដូចជាការលើកកម្ពស់ការចូលរួមរបស់គ្រប់គ្នាអង្គ ពាក់ព័ន្ធ។

២.៣- អភិក្រម

ដើម្បីសម្រេចចក្ខុវិស័យ គោលបំណង និងគោលដៅខាងលើ ការរៀបចំនិងអនុវត្តយុទ្ធសាស្ត្រជាតិ នេះ ត្រូវអនុលោមតាមអភិក្រមសំខាន់ៗ ដែលមានភាពប្រទាក់ក្រឡាគ្នា ដូចខាងក្រោម៖

- ទី១ **កំណត់វិសាលភាព និងការធ្វើអាទិការបន្ថែម** ពិសេសការកំណត់វិស័យនិងប្រភេទអាជីវកម្ម មុខរបរ និងការងារអាទិភាព ដើម្បីអាចឆ្លើយតបទៅនឹងភាពមានកម្រិតនៃធនធានរបស់ រាជរដ្ឋាភិបាល និងទំហំដ៏ធំនៃសេដ្ឋកិច្ចក្រៅប្រព័ន្ធនៅកម្ពុជា (ឧបសម្ព័ន្ធទី១នៃយុទ្ធសាស្ត្រ ជាតិនេះ)។
- ទី២ មានភាពទន់ភ្លន់និងបត់បែន ដោយផ្ដោតការយកចិត្តទុកដាក់លើមនុស្ស ក្នុងរយៈពេលខ្លី តាមរយៈការផ្តល់កិច្ចគាំពារសង្គម និងការពង្រឹងសមត្ថភាពនិងផលិតភាព ដែលប្រៀបបាន នឹងការទាក់ទាញឱ្យចូលរួមទៅក្នុងប្រព័ន្ធ(System) ដែលមានស្រាប់ (ដូចជាមូលនិធិសមធម៌ សុខាភិបាល និងការបណ្តុះបណ្តាលជំនាញ ជាដើម) មុននឹងអាចចូលរួមទៅក្នុងសេដ្ឋកិច្ច ក្នុងប្រព័ន្ធ ឱ្យបានពេញសក្តានុពល។
- ទី៣ ជំរុញការធ្វើអន្តរកាលពីសេដ្ឋកិច្ចក្រៅប្រព័ន្ធទៅសេដ្ឋកិច្ចក្នុងប្រព័ន្ធ សម្រាប់រយៈពេលមធ្យម និងវែង ដើម្បីកាត់បន្ថយបន្តិចម្តងៗនូវទំហំនៃសេដ្ឋកិច្ចក្រៅប្រព័ន្ធ បង្កើនការគាំពារដែល ផ្អែកលើភាគទាន(Contribution-Based) ព្រមទាំងបង្កើនចំណូលនិងការចូលរួមចំណែក ក្នុងការជំរុញកំណើនសេដ្ឋកិច្ចជាតិ។
- ទី៤ កំណត់និយមន័យនៃសេដ្ឋកិច្ចក្រៅប្រព័ន្ធឱ្យបានច្បាស់លាស់ ដើម្បីងាយស្រួលក្នុងការគ្រប់គ្រង និងលើកស្ទួយការអភិវឌ្ឍសេដ្ឋកិច្ចក្រៅប្រព័ន្ធ (ឧបសម្ព័ន្ធទី២នៃយុទ្ធសាស្ត្រជាតិនេះ)។

**រូបភាពទី១: ក្របខ័ណ្ឌរួមនៃយុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ
ឆ្នាំ២០២៣-២០២៨**



ផ្នែកទី៣ ស្ថានភាពនៃសេដ្ឋកិច្ចក្រៅប្រព័ន្ធនៅកម្ពុជា

សេដ្ឋកិច្ចក្រៅប្រព័ន្ធដើរត្រូវបានវាយតម្លៃយ៉ាងសំខាន់ ទាំងក្នុងប្រទេសកំពុងអភិវឌ្ឍ និងប្រទេសអភិវឌ្ឍ។ ការប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ គឺជាប្រភពចំណូលដ៏សំខាន់របស់ប្រជាជន ដោយការចាប់ផ្តើមសកម្មភាពអាជីវកម្ម មុខរបរ និងការងារនៅក្នុងសេដ្ឋកិច្ចក្រៅប្រព័ន្ធ ត្រូវការថ្លៃដើមទាប។ ទោះជាយ៉ាងណាក្តី សេដ្ឋកិច្ចក្រៅប្រព័ន្ធមានទំហំធំ ស្មុគស្មាញ និងពាក់ព័ន្ធនឹងតួអង្គច្រើន ដែលការណ៍នេះ បង្កឱ្យមានការលំបាកសម្រាប់រាជរដ្ឋាភិបាល ក្នុងការកំណត់អត្តសញ្ញាណ ដើម្បីគ្រប់គ្រងនិងគាំពារ សំដៅ លើកកម្ពស់កម្រិតជីវភាពព្រមទាំងការចូលរួមរបស់ប្រជាជនទៅក្នុងដំណើរការនៃការអភិវឌ្ឍសេដ្ឋកិច្ចជាតិ។

ជាមួយនឹងសារៈសំខាន់នៃសេដ្ឋកិច្ចក្រៅប្រព័ន្ធ ប្រទេសនីមួយៗត្រូវយកចិត្តទុកដាក់លើការជំរុញ ការអភិវឌ្ឍសេដ្ឋកិច្ចក្រៅប្រព័ន្ធ តាមរយៈការរៀបចំនិងអនុវត្តយុទ្ធសាស្ត្រគ្រប់ជ្រុងជ្រោយ ដោយមាន ការស្វែងយល់ឱ្យបានស៊ីជម្រៅ អំពីការកំណត់តួអង្គនិងវិស័យអាទិភាពសំខាន់ៗ ដើម្បីអាចដាក់ចេញនូវ ផែនការសកម្មភាពមុតស្រួច ច្បាស់ និងប្រកបដោយប្រសិទ្ធភាព។

៣.១- លក្ខណៈនៃប្រជាជន នៅក្នុងសេដ្ឋកិច្ចក្រៅប្រព័ន្ធនៃប្រទេសកម្ពុជា

អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធនៅកម្ពុជា មានចំនួនច្រើន និងស្ថិតនៅ ក្នុងវិស័យជាច្រើន ដូចជាវិស័យដឹកជញ្ជូន សេវាកម្ម លក់ដុំ លក់រាយ សិប្បកម្ម និងកសិកម្ម ជាដើម។ យោងតាមរបាយការណ៍នៃការសិក្សា និងការពិគ្រោះយោបល់ផ្ទាល់ជាមួយប្រជាជនគោលដៅនៅក្នុងសេដ្ឋកិច្ច ក្រៅប្រព័ន្ធ ព្រមទាំងតំណាងសមាគម អង្គការជាតិនិងអន្តរជាតិ និងដៃគូអភិវឌ្ឍ អ្នកប្រកបមុខរបរនិងធ្វើ ការងារនៅក្នុងសេដ្ឋកិច្ចក្រៅប្រព័ន្ធនៅកម្ពុជា ភាគច្រើន គឺជាកម្មករ និយោជិត ឬបុគ្គលស្វ័យនិយោជន៍ ដែលមានលក្ខណៈដូចខាងក្រោម៖

- មានប្រាក់ចំណូលទាបនិងមិនទៀងទាត់ ដែលអាចប្រើប្រាស់បានត្រឹមជីវភាពប្រចាំថ្ងៃ ទោះបី ជាត្រូវធ្វើការច្រើនម៉ោង ក៏ដោយ
- ប្រកបអាជីវកម្មឬមុខរបរដែលមានលក្ខណៈគ្រួសារ ឬប្រកបការងារមិនជាប់លាប់ (ម្តងម្កាល ឬតាមរដូវ)
- ប្រកបអាជីវកម្ម មុខរបរ និង/ឬការងារច្រើន ក្នុងពេលតែមួយ ដើម្បីទ្រទ្រង់និងរក្សាលំនឹង ជីវភាពគ្រួសារ ហើយងាយផ្លាស់ប្តូរអាជីវកម្ម មុខរបរ និងការងារ ពីមួយទៅមួយ ដែលការណ៍ នេះបានធ្វើឱ្យសហគ្រាសជាច្រើន ជាពិសេសនៅក្នុងវិស័យសេវាកម្ម ដែលត្រូវការជំនាញ ទាប ជួបប្រទះនឹងបញ្ហាការផ្លាស់ប្តូរបុគ្គលិក (Turnover) ខ្ពស់
- មានតម្រូវការផ្នែកថែទាំសុខភាពខ្ពស់ ដោយសារការប្រកបអាជីវកម្ម មុខរបរ និង/ឬការងារ ត្រូវប្រឈមនឹងហានិភ័យការងារផ្នែកសុខភាពនិងសុវត្ថិភាពខ្ពស់ ប៉ុន្តែបញ្ហាជីវភាពប្រចាំថ្ងៃ បូករួមទាំងកង្វះការយល់ដឹងនិងចំណេះដឹង ធ្វើឱ្យអ្នកប្រកបមុខរបរនិងធ្វើការងារនៅក្នុង សេដ្ឋកិច្ចក្រៅប្រព័ន្ធ មិនសូវខ្វល់ខ្វាយច្រើនអំពីការគិតគូររយៈពេលវែង ពិសេសការឆ្លើយ តបទៅនឹងជំងឺ របួស ឬពិការភាព ដែលអាចកើតមានឡើងជាយថាហេតុ និង
- មានជំនាញទាប ប៉ុន្តែបញ្ហាជីវភាពប្រចាំថ្ងៃនិងបញ្ហាចម្ងាយ អាចបង្កឱ្យមានការលំបាកក្នុង ការទៅទទួលការបណ្តុះបណ្តាលជំនាញ។

ជារួម អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធនៅកម្ពុជា មានលទ្ធភាពទាប ទាំងក្នុងទិដ្ឋភាពចំណូល ចំណេះដឹង ការយល់ដឹង និងជំនាញ។ ក្នុងន័យនេះ ការអភិវឌ្ឍសេដ្ឋកិច្ចក្រៅ ប្រព័ន្ធរបស់កម្ពុជា មិនអាចផ្ដោតតែលើការជំរុញការចុះបញ្ជីចូលទៅក្នុងសេដ្ឋកិច្ចក្នុងប្រព័ន្ធ និងការពង្រឹង ការបំពេញអនុលោមភាពតែមួយមុខទេ តែក៏ត្រូវមានការគិតគូរផងដែរលើការលើកកម្ពស់ ការគាំពារ ការគាំទ្រ និងការពង្រឹងសមត្ថភាពនិងលទ្ធភាពរបស់អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ។

៣.២- អ្នកប្រកបមុខរបរនិងធ្វើការងារ និងសហគ្រាស នៅក្នុងសេដ្ឋកិច្ចក្រៅប្រព័ន្ធ

៣.២.១- អ្នកប្រកបមុខរបរនិងធ្វើការងារ

នៅកម្ពុជា ប្រជាជនមានការងារធ្វើ (Employed Population) មានចំនួនសរុបជិត៧,៩លាននាក់ (យោងតាមអង្កេតកម្លាំងពលកម្ម ឆ្នាំ២០១៩)។ ក្នុងនោះ ប្រជាជនមានការងារធ្វើនៅក្នុងវិស័យក្នុងប្រព័ន្ធ (Formal Sector) មានចំនួនជិត១,៧លាននាក់ ឬ២១,៥%នៃប្រជាជនមានការងារធ្វើសរុប។ ដោយឡែក ប្រជាជនមានការងារធ្វើជិត៦,២លាននាក់ផ្សេងទៀត ធ្វើការក្នុងវិស័យក្រៅប្រព័ន្ធ (Informal Sector)។

ប្រជាជនមានការងារធ្វើ អាចចែកចេញជា៤ក្រុមសំខាន់ៗ រួមមាន៖ កម្មករ និយោជិត និយោជក អ្នកធ្វើការដោយទុនផ្ទាល់ខ្លួន^(១) និងអ្នកធ្វើការឱ្យគ្រួសារ ដោយមិនយកប្រាក់ឈ្នួល។ កម្មករ និយោជិត និងអ្នកធ្វើការដោយទុនផ្ទាល់ខ្លួន មានចំនួនច្រើនជាងគេ និងគ្របដណ្តប់រហូតដល់ទៅ៤៧,៨%និង៣៦,៩% រៀងគ្នា នៃចំនួនប្រជាជនមានការងារធ្វើក្នុងឆ្នាំ២០១៩។ ក្នុងន័យនេះ ការគិតគូរលើសេដ្ឋកិច្ចក្រៅប្រព័ន្ធ ត្រូវផ្ដោតលើក្រុមគោលដៅចំនួន២រួមមាន៖ (១) កម្មករ និយោជិត និង(២) អ្នកធ្វើការដោយទុនផ្ទាល់ខ្លួន។

- កម្មករ និយោជិត ភាគច្រើនធ្វើការក្នុងវិស័យកម្មន្តសាល សំណង់ កសិកម្ម ក៏ដូចជាវិស័យ ទេសចរណ៍ និងលក់ដុំ លក់រាយ ដែលអាចចែកចេញជា២ក្រុមសំខាន់ៗគឺ (១) កម្មករ និយោជិត ដែលធ្វើការក្នុងសហគ្រាស ដែលមិនទាន់បានចុះបញ្ជីឬស្នើសុំអាជ្ញាបណ្ណ ឬ លិខិតអនុញ្ញាតផ្សេងៗ និង(២) កម្មករ និយោជិតដែលធ្វើការក្នុងសហគ្រាស ដែលបានចុះ បញ្ជី ឬស្នើសុំអាជ្ញាបណ្ណឬលិខិតអនុញ្ញាតផ្សេងៗ។
- អ្នកធ្វើការដោយទុនផ្ទាល់ខ្លួន ភាគច្រើន ធ្វើការក្នុងវិស័យលក់រាយ ជួសជុល កសិកម្ម ដឹកជញ្ជូន ទេសចរណ៍ និងសេវាកម្មផ្សេងទៀត ដែលអាចបែងចែកជា២ក្រុមដែរគឺ (១) ប្រជាជនដែលប្រកបអាជីវកម្មឬមុខរបរ ដោយមានទីតាំងជាក់លាក់ និង(២) ប្រជាជន ដែលប្រកបអាជីវកម្មឬមុខរបរ ដោយមិនមានទីតាំងជាក់លាក់ ឬប្រកបមុខរបរផ្ទាល់ខ្លួន ដូចជាអ្នកលក់ចល័តតាមដងផ្លូវ អ្នករត់ម៉ូតូឌុប អ្នករត់ម៉ូតូកង់បី អ្នកដឹកជញ្ជូន និងអ្នក ប្រកបមុខរបរផ្សេងទៀតដែលមិនមែនលក់ដូរ ជាដើម។

^(១) យោងតាមអង្កេតកម្លាំងពលកម្ម អ្នកធ្វើការដោយទុនផ្ទាល់ខ្លួន សំដៅដល់មនុស្សម្នាក់ដែលធ្វើការដោយទុនផ្ទាល់ខ្លួនជាមួយដៃគូម្នាក់ឬ ច្រើននាក់ នៅក្នុង “ការងារធ្វើដោយខ្លួនឯង” (Self-Employed Jobs) ដោយគ្មាននិយោជិតណាមួយចូលរួមការងារជាប្រចាំ ប៉ុន្តែក៏អាច ជាមួយអ្នកធ្វើការឱ្យគ្រួសារមិនយកប្រាក់ឈ្នួលម្នាក់ឬច្រើននាក់ចូលរួមការងារម្តងម្កាល។

៣.២.២- អង្គភាពសេដ្ឋកិច្ចឬសហគ្រាស

សេដ្ឋកិច្ចក្រៅប្រព័ន្ធគ្របដណ្តប់ទាំងលើកម្លាំងពលកម្ម ទាំងលើសហគ្រាស។ សេដ្ឋកិច្ចក្រៅប្រព័ន្ធមានទំហំធំនៅក្នុងប្រទេស ដែលមានសហគ្រាសតូចៗច្រើន ដោយសារសហគ្រាសតូចៗមានលទ្ធភាពទាបក្នុងការចូលរួមទៅក្នុងសេដ្ឋកិច្ចក្នុងប្រព័ន្ធ។ ក្នុងន័យនេះ ការអភិវឌ្ឍសហគ្រាសធុនមីក្រូ តូច និងមធ្យម ត្រូវមានការគិតគូរជាចាំបាច់នូវការលើកស្ទួយសហគ្រាសដែលនៅក្រៅប្រព័ន្ធ ឱ្យចូលរួមទៅក្នុងសេដ្ឋកិច្ចក្នុងប្រព័ន្ធ ដើម្បីអាចទទួលបានការគាំទ្រផ្សេងៗ ដូចជាការផ្តល់ការបណ្តុះបណ្តាលជំនាញ និងលទ្ធភាពទទួលបានហិរញ្ញប្បទាន ជាដើម។

នៅកម្ពុជា អង្គភាពសេដ្ឋកិច្ច (ដែលភាគច្រើនជាសហគ្រាសឯកជន) មានចំនួនសរុបជាង៥០ម៉ឺននៅក្នុងឆ្នាំ២០១១ និងបានកើនឡើងទៅដល់ជាង៧៥ម៉ឺននៅក្នុងឆ្នាំ២០២២។ ក្នុងនោះ អង្គភាពសេដ្ឋកិច្ចដែលនៅក្នុងប្រព័ន្ធ (បានចុះបញ្ជី ឬមានអាជ្ញាបណ្ណ ឬលិខិតអនុញ្ញាត) បានកើនឡើងពី៣,៤%នៃចំនួនអង្គភាពសេដ្ឋកិច្ចសរុបក្នុងឆ្នាំ២០១១ ទៅ១២,៤%នៃអង្គភាពសេដ្ឋកិច្ចសរុបក្នុងឆ្នាំ២០២២។

ក្នុងចន្លោះឆ្នាំ២០១១និង២០២២ គ្រប់ប្រភេទនៃអង្គភាពសេដ្ឋកិច្ច បានបង្ហាញអំពីនិន្នាការនៃការធ្វើអន្តរកាលចូលទៅក្នុងប្រព័ន្ធ (តារាងទី១ខាងក្រោម)។ ក្នុងនោះ អង្គភាពសេដ្ឋកិច្ចដែលមានចំនួនអ្នកធ្វើការចាប់ពី១០នាក់ឡើងទៅ (រាប់ទាំងកម្មករ និយោជិត និងនិយោជក) ស្ទើរតែ១០០%បានចូលទៅក្នុងប្រព័ន្ធក្នុងឆ្នាំ២០២២ ខណៈដែលអង្គភាពសេដ្ឋកិច្ចដែលមានចំនួនអ្នកធ្វើការចាប់ពី៥ទៅដល់៩នាក់ដែលបានចូលរួមទៅក្នុងប្រព័ន្ធ បានកើនឡើងពី១៤%ក្នុងឆ្នាំ២០១១ ទៅដល់៨៣,៧%ក្នុងឆ្នាំ២០២២។ គួរបញ្ជាក់ថា អង្គភាពសេដ្ឋកិច្ចទាំងនេះមានចំនួនសរុបជាង៥ម៉ឺនដែលគ្របដណ្តប់ប្រហែល៧%ប៉ុណ្ណោះនៃចំនួនអង្គភាពសេដ្ឋកិច្ចសរុបជាង៧៥ម៉ឺនក្នុងឆ្នាំ២០២២។

ដោយឡែក អង្គភាពសេដ្ឋកិច្ចដែលមានចំនួនអ្នកធ្វើការតិចជាងឬស្មើ៤នាក់ គ្របដណ្តប់រហូតដល់ទៅជាង៩២%នៃចំនួនអង្គភាពសេដ្ឋកិច្ចសរុប។ ក្នុងនោះ អង្គភាពសេដ្ឋកិច្ចដែលបានចូលរួមទៅក្នុងប្រព័ន្ធបានកើនឡើងក្នុងកម្រិតតិចតួចពី១,៩%ក្នុងឆ្នាំ២០១១ ទៅ៦,៥%ក្នុងឆ្នាំ២០២២។

តារាងទី១: ទំហំនៃអង្គភាពសេដ្ឋកិច្ចឬសហគ្រាស ដែលបានចូលរួមទៅក្នុងប្រព័ន្ធ។

អង្គភាពសេដ្ឋកិច្ច ឬ សហគ្រាស តាមចំនួនអ្នកធ្វើការ	ភាគរយ (នៃចំនួនតាមប្រភេទនីមួយៗ)	
	២០១១	២០២២
១-៤	១,៩%	៦,៥%
៥-៩	១៤%	៨៣,៧%
១០-៩៩	៣៣,៥%	៩៧,៣%
ច្រើនជាង១០០	៧៨,៨%	១០០%

ប្រភព: ជំរឿនសេដ្ឋកិច្ច ឆ្នាំ២០១១និង២០២២

តារាងទី២ខាងក្រោមបង្ហាញថា អង្គភាពសេដ្ឋកិច្ចភាគច្រើន ស្ថិតនៅក្នុងវិស័យចំនួន៤រួមមាន វិស័យកម្មន្តសាល លក់ដុំ លក់រាយនិងជួសជុល សេវាកម្មស្នាក់នៅនិងអាហារ និងសេវាកម្មផ្សេងទៀត។ ក្នុងនោះ អង្គភាពសេដ្ឋកិច្ចនៅក្នុងវិស័យលក់ដុំ លក់រាយនិងជួសជុល សេវាកម្មស្នាក់នៅនិងអាហារ និងសេវាកម្មផ្សេងទៀត ភាគច្រើនគឺជាសហគ្រាសធុនមីក្រូ ដែលមានចំនួនអ្នកធ្វើការជាមធ្យមប្រហែល២នាក់ ប៉ុន្តែវិស័យសេវាកម្មស្នាក់នៅនិងអាហារ ក៏មានសហគ្រាសធុនតូចនិងមធ្យមច្រើនដែរ ជាពិសេសនៅក្នុង ប្រព័ន្ធ ដែលមានចំនួនអ្នកធ្វើការជាមធ្យមប្រហែល១០នាក់។ ដោយឡែក អង្គភាពសេដ្ឋកិច្ចក្នុងវិស័យ កម្មន្តសាល មានចំនួនអ្នកធ្វើការជាមធ្យមរហូតដល់ទៅ២០នាក់។ តារាងទី២បង្ហាញថា វិស័យនេះមាន ចំនួនសិប្បកម្មតូចៗច្រើន ដែលស្ថិតនៅក្រៅប្រព័ន្ធ ខណៈដែលអង្គភាពសេដ្ឋកិច្ចដែលនៅក្នុងប្រព័ន្ធ គឺជា រោងចក្រធំៗ ដែលមានចំនួនអ្នកធ្វើការជាមធ្យម១២១នាក់។

តារាងទី២: សហគ្រាសក្រៅប្រព័ន្ធនិងក្នុងប្រព័ន្ធ តាមវិស័យ។

វិស័យ	អង្គភាពសេដ្ឋកិច្ច/សហគ្រាស		ចំនួនអ្នកធ្វើការមធ្យម	
	ចំនួនសរុប	ក្នុងប្រព័ន្ធ (ភាគរយ)	ក្នុងវិស័យ ទាំងមូល	ក្នុងប្រព័ន្ធ
លក់ដុំ លក់រាយនិងជួសជុលយានយន្ត	៤៩៩ ៧៣១	៧,៥%	១,៩	៥,៤
សេវាកម្មស្នាក់នៅនិងអាហារ	៩៦ ៣១៥	១២,២%	២,៨	១០,៥
កម្មន្តសាល	៥៤ ៨៧១	១៥,៦%	២០,៣	១២១,២
សេវាកម្មផ្សេងទៀត	៥៣ ៣៩១	១៤,២%	២,២	៥,៦

ប្រភព: ជំរឿនសេដ្ឋកិច្ច ឆ្នាំ២០២២

ជារួម ស្រដៀងគ្នានឹងការងារក្រៅប្រព័ន្ធ ទំហំនៃអង្គភាពសេដ្ឋកិច្ចឬសហគ្រាសដែលនៅក្នុងសេដ្ឋកិច្ច ក្រៅប្រព័ន្ធនៅកម្ពុជា មានការធ្លាក់ចុះ ប៉ុន្តែការធ្លាក់ចុះនៅតែមានសម្បុរយឺត។ ការណ៍នេះបណ្តាលមកពី កម្រិតទាបនៃការធ្វើអន្តរកាលរបស់សហគ្រាសធុនមីក្រូនិងតូច (MSEs) ដែលភាគច្រើនស្ថិតក្នុងវិស័យលក់ដុំ លក់រាយ និងជួសជុល សេវាកម្មស្នាក់នៅនិងអាហារ សេវាកម្មផ្សេងទៀត និងសិប្បកម្ម។

ផ្នែកទី ៤

បញ្ហាប្រឈមនិងកិច្ចអន្តរាគមន៍

៤.១- បញ្ហាប្រឈម

សេដ្ឋកិច្ចក្រៅប្រព័ន្ធមានការពាក់ព័ន្ធនឹងតួអង្គច្រើន ទាំងក្នុងវិស័យសាធារណៈនិងឯកជន ដោយ តួអង្គពាក់ព័ន្ធនីមួយៗជួបប្រទះនឹងបញ្ហាប្រឈមផ្សេងៗគ្នា។ ការជំរុញការអភិវឌ្ឍសេដ្ឋកិច្ចក្រៅប្រព័ន្ធទាមទារ ឱ្យមានការស្វែងយល់ពីបញ្ហាប្រឈម ដើម្បីអាចកំណត់ដំណោះស្រាយសមស្រប។ យោងតាមរបាយការណ៍ នៃការសិក្សា និងការពិគ្រោះយោបល់របស់សមាគម អង្គការជាតិនិងអន្តរជាតិ ដៃគូអភិវឌ្ឍ និងក្រសួង ស្ថាប័ន ពាក់ព័ន្ធ ការជំរុញកិច្ចអភិវឌ្ឍសេដ្ឋកិច្ចក្រៅប្រព័ន្ធ នឹងជួបប្រទះនឹងបញ្ហាប្រឈមចម្បងៗ ដូចខាងក្រោម៖

៤.១.១- ការកំណត់និយមន័យមិនទាន់ច្បាស់លាស់និងទិន្នន័យមិនពេញលេញ

សេដ្ឋកិច្ចក្រៅប្រព័ន្ធ មានវិសាលភាពធំ និងទាមទារឱ្យមាននិយមន័យជាក់លាក់ ដើម្បីបែងចែកឱ្យបានច្បាស់លាស់រវាងសេដ្ឋកិច្ចក្រៅប្រព័ន្ធនិងសេដ្ឋកិច្ចក្នុងប្រព័ន្ធ។ បច្ចុប្បន្ន កម្ពុជាមិនទាន់មាននិយមន័យជាក់លាក់នៅឡើយ ដែលការណ៍នេះបង្កការលំបាកដល់ការកំណត់វិសាលភាព ការធានាសង្គតិភាពរវាងក្រសួង ស្ថាប័ន និងការដាក់ចេញនូវវិធានការអន្តរាគមន៍ឱ្យចំគោលដៅនិងប្រកបដោយប្រសិទ្ធភាព។ ស្របពេលជាមួយគ្នានេះ កម្ពុជាក៏ជួបប្រទះនឹងបញ្ហាកង្វះទិន្នន័យពាក់ព័ន្ធនឹងសេដ្ឋកិច្ចក្រៅប្រព័ន្ធ ដែលបង្កការលំបាកដល់ការស្វែងយល់ឱ្យបានគ្រប់ជ្រុងជ្រោយ។ ជាមួយគ្នានេះដែរ ការសិក្សាអំពីសេដ្ឋកិច្ចក្រៅប្រព័ន្ធ មានចំនួនច្រើន ប៉ុន្តែការសិក្សាទាំងនោះមានលក្ខណៈដាច់ដោយឡែកពីគ្នា និងប្រើប្រាស់និយមន័យផ្សេងៗគ្នា ដោយសារទំហំដ៏ធំនិងលក្ខណៈពហុវិស័យនៃសេដ្ឋកិច្ចក្រៅប្រព័ន្ធ។

៤.១.២- កង្វះការយល់ដឹងនិងការផ្សព្វផ្សាយ

ភាគច្រើននៃអ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ មិនដឹងឬមិនយល់ច្បាស់អំពីការគាំពារនិងគាំទ្រផ្សេងៗរបស់រាជរដ្ឋាភិបាល ក៏ដូចជាកាតព្វកិច្ច និងអត្ថប្រយោជន៍នៃការចូលរួមទៅក្នុងសេដ្ឋកិច្ចក្នុងប្រព័ន្ធ។ និយោជកជាច្រើនបានបញ្ជាក់ថា មានបំណងចង់បំពេញអនុលោមភាពឱ្យបានត្រឹមត្រូវ ប៉ុន្តែមិនដឹងថា ត្រូវចាប់ផ្តើមពីណា ហើយត្រូវបំពេញនីតិវិធីអ្វីខ្លះ។ និយោជកជាច្រើនក៏មិនដឹងថាខ្លួនមានសិទ្ធិក្នុងការទទួលបានការគាំពារអ្វីខ្លះពីរាជរដ្ឋាភិបាល។ ជុំវិញបញ្ហានេះ វិស័យឯកជនក៏ដូចជាអង្គការជាតិនិងអន្តរជាតិ តែងស្នើសុំឱ្យមានការផ្សព្វផ្សាយឱ្យបានទូលំទូលាយនិងចំគោលដៅ អំពីនីតិវិធីនៃការចុះបញ្ជីទាំងនៅថ្នាក់ជាតិនិងថ្នាក់ក្រោមជាតិ អត្ថប្រយោជន៍នៃការចុះបញ្ជី និងការផ្តល់ការគាំទ្រនិងការលើកទឹកចិត្តនិងអត្ថប្រយោជន៍ផ្សេងៗ។

៤.១.៣- ការបំពេញអនុលោមភាព មានភាពស្មុគស្មាញនិងត្រូវការចំណាយខ្ពស់

នីតិវិធីស្មុគស្មាញ និងបន្ទុកចំណាយខ្ពស់ ទាំងពេលវេលានិងថវិកា បង្កឱ្យមានការលំបាកដល់ការបំពេញអនុលោមភាពផ្សេងៗ ជាពិសេសសម្រាប់សហគ្រាសធុនមីក្រូ តូច និងមធ្យម (MSMEs) ដែលមានលទ្ធភាពទាប។ វិស័យឯកជនតែងលើកឡើងអំពីភាពត្រួតស៊ីគ្នា និងភាពមិនច្បាស់លាស់នៃការអនុវត្តច្បាប់និងបទដ្ឋានគតិយុត្ត ដោយមានការចុះត្រួតពិនិត្យពីសំណាក់ក្រសួង ស្ថាប័នច្រើនផ្សេងគ្នា ដោយមិនមានការផ្សព្វផ្សាយឬជូនដំណឹងជាមុន ទាំងនៅថ្នាក់ជាតិនិងថ្នាក់ក្រោមជាតិ។ បញ្ហាទាំងនេះបង្កឱ្យមានភាពមិនអាចប៉ាន់ប្រមាណបាននិងការព្រួយបារម្ភ ដែលធ្វើឱ្យទំនុកចិត្តក្នុងការចូលរួមទៅក្នុងសេដ្ឋកិច្ចក្នុងប្រព័ន្ធ ធ្លាក់ចុះ។ ទន្ទឹមនេះ សហគ្រាសដែលស្ថិតនៅក្នុងសេដ្ឋកិច្ចក្រៅប្រព័ន្ធ នៅតែអាចធ្វើប្រតិបត្តិការបានធម្មតា ដែលការណ៍នេះបង្កើតឱ្យមានការប្រកួតប្រជែងមិនស្មើភាពរវាងសហគ្រាសដែលនៅក្នុងសេដ្ឋកិច្ចក្រៅប្រព័ន្ធ និងសហគ្រាសដែលនៅក្នុងសេដ្ឋកិច្ចក្នុងប្រព័ន្ធ។

៤.១.៤- លទ្ធភាពរបស់ប្រជាជននៅក្នុងសេដ្ឋកិច្ចក្រៅប្រព័ន្ធ មានកម្រិតទាប

ដូចបានបញ្ជាក់នៅក្នុងផ្នែកទី៣ខាងលើ អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធជួបប្រទះនឹងបញ្ហាជីវភាពខ្វះខាត និងមិនអាចរ៉ាប់រងបន្ទុកចំណាយលើការបំពេញអនុលោមភាព។ ជាងនេះ

ទៅទៀត អ្នកទាំងនេះក៏ងាយទទួលរងហានិភ័យពីវិបត្តិ ដូចជាវិបត្តិនៃជំងឺកូវីដ-១៩ ដែលបានធ្វើឱ្យប្រជាជន ជាច្រើនបាត់បង់ប្រាក់ចំណូលនិងធ្លាក់ចូលទៅក្នុងភាពក្រីក្រ។

៤.១.៥- កង្វះយន្តការក្នុងការគ្រប់គ្រងនិងគាំទ្រដល់សេដ្ឋកិច្ចក្រៅប្រព័ន្ធ

អ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ មានតម្រូវការខ្ពស់ផ្នែកថែទាំសុខភាព ប៉ុន្តែការផ្តល់ការថែទាំសុខភាពតាមរយៈបណ្ណាល័យនិងសមធម៌សុខាភិបាល និងបណ្ណប.ស.ស. នៅមិនទាន់ មានវិសាលភាពគ្របដណ្តប់និងការប្រើប្រាស់បានទូលំទូលាយនៅឡើយ។ ស្របពេលជាមួយគ្នានេះ អ្នក ប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធមួយចំនួនធំ មិនទាន់ស្ថិតក្រោមការគ្រប់គ្រងនិង ការទទួលស្គាល់ដោយយន្តការនៃក្រសួង ស្ថាប័នណាមួយនៅឡើយ។ ជាក់ស្តែង អ្នកប្រកបមុខរបរនិងធ្វើ ការងារដោយមិនមានទីតាំងជាក់លាក់ មិនអាចស្នើសុំលិខិតអនុញ្ញាតផ្សេងៗពីយន្តការច្រកចេញចូលតែមួយ នៃរដ្ឋបាលថ្នាក់ក្រោមជាតិ ឬក្រសួង ស្ថាប័នណាមួយនៅឡើយ។ ជាមួយគ្នានេះ បុគ្គលស្វ័យនិយោជន៍ ក៏នៅមិនទាន់អាចចូលជាសមាជិកប.ស.ស.បាន ដោយសារកង្វះបទដ្ឋានគតិយុត្ត ជាពិសេសអនុក្រឹត្យ និងប្រកាសពាក់ព័ន្ធ ព្រមទាំងយន្តការគាំទ្រផ្សេងៗ បើទោះបីជាច្បាប់ស្តីពីរបបសន្តិសុខសង្គមចែងថាបុគ្គល ស្វ័យនិយោជន៍អាចចូលរួមក្នុងផ្នែកថែទាំសុខភាពនិងប្រាក់សោធន តាមគោលការណ៍ស្ម័គ្រចិត្ត ក៏ដោយ។

៤.១.៦- គុណភាពនៃសេវាសាធារណៈនិងការគាំទ្រផ្សេងៗរបស់រាជរដ្ឋាភិបាល នៅមានកម្រិត

សេវាសាធារណៈនិងការគាំទ្រផ្សេងៗរបស់រាជរដ្ឋាភិបាល គឺជាភាពទាក់ទាញដ៏ចម្បង (ដូចជា សេវាសុខាភិបាល ការបណ្តុះបណ្តាល និងការលើកទឹកចិត្តផ្នែកពន្ធដារ ជាដើម) ដែលអាចលើកកម្ពស់ ការចូលរួមទៅក្នុងសេដ្ឋកិច្ចក្នុងប្រព័ន្ធផង និងលើកកម្ពស់សមត្ថភាពនិងផលិតភាពរបស់វិស័យឯកជនផង។ ទោះជាយ៉ាងនេះក្តី វិស័យឯកជនតែងលើកឡើងអំពីកង្វះការគាំទ្រក្នុងការពង្រីកអាជីវកម្ម ការទទួលបាន ហិរញ្ញប្បទាន និងការស្វែងរកទីផ្សារនិងកម្មករជំនាញ ព្រមទាំងការលំបាកក្នុងការទទួលបានសេវាសាធារណៈ និងការគាំទ្រផ្សេងៗដែលមានស្រាប់ ដោយសារគុណភាពនៃការផ្តល់សេវានិងលក្ខខណ្ឌតម្រូវច្រើន ដែល វិស័យឯកជនមិនអាចបំពេញបាន។

៤.២- កិច្ចអន្តរាគមន៍របស់រាជរដ្ឋាភិបាល

រាជរដ្ឋាភិបាលបានដាក់ចេញនិងអនុវត្តនូវកម្មវិធីកែទម្រង់ជាច្រើន ដែលអាចប្រើប្រាស់ជាមូលដ្ឋាន សម្រាប់ការគិតគូរក្នុងការរៀបចំយុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ។ កម្មវិធីកែទម្រង់ សំខាន់ៗ ដែលផ្តល់បច្ច័យវិជ្ជមាន ដោយផ្ទាល់និងដោយប្រយោលដល់សេដ្ឋកិច្ចក្រៅប្រព័ន្ធ មានដូចខាង ក្រោម៖

៤.២.១- ការរៀបចំការចុះបញ្ជីអាជីវកម្ម តាមថ្នាលបច្ចេកវិទ្យាព័ត៌មាន

ការចុះបញ្ជីអាជីវកម្មនៅកម្ពុជាជួបប្រទះនឹងបញ្ហាប្រឈមមួយចំនួន ដូចជាការបំពេញនីតិវិធីនៅ ក្រសួង ស្ថាប័នច្រើន និងដាច់ដោយឡែកពីគ្នា ដែលត្រូវប្រើពេលវេលាយូរនិងចំណាយខ្ពស់។ ក្នុងគោលដៅ សម្រួលនិងលើកទឹកចិត្តដល់ការចុះបញ្ជីអាជីវកម្ម រាជរដ្ឋាភិបាលបានដាក់ឱ្យដំណើរការនូវដំណាក់កាលទី១ នៃថ្នាលផ្លាស់ប្តូរទិន្នន័យកម្ពុជា(Cambodia Data Exchange ឬហៅកាត់ថា ថ្នាលCamDX) នៅ

ថ្ងៃទី១៥ ខែមិថុនា ឆ្នាំ២០២០ ដែលអនុញ្ញាតឱ្យសហគ្រាសអាចធ្វើការចុះបញ្ជីអាជីវកម្មជាមួយក្រសួង ពាណិជ្ជកម្ម អគ្គនាយកដ្ឋានពន្ធដារនៃក្រសួងសេដ្ឋកិច្ចនិងហិរញ្ញវត្ថុ និងក្រសួងការងារនិងបណ្តុះបណ្តាល វិជ្ជាជីវៈ ក្នុងពេលតែមួយ តាមប្រព័ន្ធអនឡាញទាំងស្រុង ជាមួយនឹងនីតិវិធីងាយស្រួលនិងរហ័ស តម្រូវការ ព័ត៌មាននិងឯកសារតិច ព្រមទាំងថ្លៃសេវាទាបជាងមុន។ គិតត្រឹមខែសីហា ឆ្នាំ២០២៣ សហគ្រាសដែល បានធ្វើការចុះបញ្ជីអាជីវកម្ម តាមថ្នាលCamDX មានចំនួនជាង ២៨ ០០០ និងមានដើមទុនចុះបញ្ជីសរុប ជាង៨ប៊ីលានដុល្លារអាមេរិក។

រាជរដ្ឋាភិបាលក៏បានដាក់ឱ្យដំណើរការដំណាក់កាលទី២ នៅថ្ងៃទី១ ខែកញ្ញា ឆ្នាំ២០២១ និង ដំណាក់កាលទី៣ នៅថ្ងៃទី២២ ខែមិថុនា ឆ្នាំ២០២៣ ដោយបានដាក់បញ្ចូលទៅក្នុងថ្នាលCamDX នូវ ការស្នើសុំអាជ្ញាបណ្ណនិង/ឬលិខិតអនុញ្ញាតពីក្រសួង ស្ថាប័នពាក់ព័ន្ធ នៅក្នុងវិស័យសំខាន់ៗ ដូចជា ទេសចរណ៍ កម្មន្តសាល កសិកម្ម ប្រៃសណីយ៍និងទូរគមនាគមន៍ និងហិរញ្ញវត្ថុ ជាដើម។ រាជរដ្ឋាភិបាល បាននិងកំពុងរៀបចំដំណាក់កាលបន្តបន្ទាប់ទៀត ដើម្បីបន្តពង្រឹងការធ្វើសមាហរណកម្មរវាងក្រសួង ស្ថាប័ន ពាក់ព័ន្ធ ព្រមទាំងការសម្រួលដល់ដំណើរការនៃការចុះបញ្ជីសហគ្រាស ក៏ដូចជាកម្មករ និយោជិត ឱ្យបានជា អតិបរមា។

៤.២.២- ការលើកទឹកចិត្តផ្នែកពន្ធដារ

ក្នុងគោលបំណងលើកកម្ពស់បរិយាកាសធុរកិច្ចកម្ពុជា ជាពិសេសសម្រាលបន្ទុករបស់សហគ្រាស រាជរដ្ឋាភិបាលបានដាក់ចេញនូវការលើកទឹកចិត្តផ្នែកពន្ធដារ ជាបន្តបន្ទាប់ សម្រាប់សហគ្រាសធុនមីក្រូ តូច និងមធ្យម ដូចជាការសម្រេចលុបចោលនូវពន្ធលើរបបម៉ៅការ សម្រាប់សហគ្រាសធុនមីក្រូ និង ការលើកលែងឬអនុគ្រោះពន្ធប្រថាប់ត្រាលើលិខិតស្តីពីការបង្កើតសហគ្រាស និងការកាត់បន្ថយពន្ធប៉ាតង់ ៥០% សម្រាប់ឆ្នាំដំបូងនៃការចុះបញ្ជីអាជីវកម្មរបស់សហគ្រាសធុនតូច មធ្យម និងធំៗ បន្ថែមលើនេះ រាជរដ្ឋាភិបាលក៏បានរៀបចំការចុះបញ្ជីដោយស្ម័គ្រចិត្ត ព្រមទាំងការលើកទឹកចិត្តផ្នែកពន្ធដារ ដល់សហគ្រាស ធុនតូចនិងមធ្យម ដោយទទួលបានការលើកលែងពន្ធលើប្រាក់ចំណូល ចាប់ពី៣ទៅ៥ឆ្នាំ ចំពោះវិស័យ អាទិភាពមួយចំនួន ដូចជាផលិតផលកសិកម្មឬកសិឧស្សាហកម្ម ផលិតនិងកែច្នៃម្ហូបអាហារ កម្មន្តសាល ដែលផលិតទំនិញប្រើប្រាស់ក្នុងស្រុក កែច្នៃកាកសំណល់និងផលិតទំនិញសម្រាប់វិស័យទេសចរណ៍ ជាដើម។

៤.២.៣- អត្ថប្រយោជន៍គាំពារសង្គម

រាជរដ្ឋាភិបាលកម្ពុជាបានដាក់ឱ្យដំណើរការនូវកម្មវិធីជំនួយសង្គមជាច្រើន ដើម្បីចូលរួមចំណែក ក្នុងការលើកស្ទួយ និងរក្សាលំនឹងជីវភាពរបស់គ្រួសារក្រីក្រនិងគ្រួសារងាយរងហានិភ័យក្នុងស្ថានភាពដ៏ លំបាក ក្រោមរូបភាពផ្សេងៗ (ដូចជាវិធានការជំនួយសង្គមក្នុងកំឡុងពេលនៃការឆ្លងរាលដាលនៃជំងឺ កូវីដ-១៩) ព្រមទាំងអភិវឌ្ឍហេដ្ឋារចនាសម្ព័ន្ធជនបទ និងជួយគាំទ្រដល់ប្រជាជនតាមជនបទនិងកសិករ។ ទន្ទឹមនេះ រាជរដ្ឋាភិបាលក៏បានដាក់ឱ្យដំណើរការនូវរបបសន្តិសុខសង្គមផ្នែកថែទាំសុខភាព ផ្នែកហានិភ័យ ការងារនិងផ្នែកប្រាក់សោធន សម្រាប់បុគ្គលទាំងឡាយណាដែលស្ថិតនៅក្រោមបទប្បញ្ញត្តិនៃច្បាប់ស្តីពី ការងារ ដោយមានប.ស.ស. ជាប្រតិបត្តិករសន្តិសុខសង្គម។ បន្ថែមលើនេះ រាជរដ្ឋាភិបាលក៏បានផ្តល់ ការថែទាំសុខភាពដោយឥតគិតថ្លៃ តាមរយៈមូលនិធិសមធម៌សុខាភិបាល ជូនក្រុមអាទិភាព ដូចជាកម្មករ

ក្រៅប្រព័ន្ធ បុគ្គលិកបម្រើការក្នុងសេវាកម្សាន្តទេសចរណ៍ អ្នកធាក់ស៊ីក្លូ កីឡាករជម្រើសជាតិ សមាជិក ក្រុមប្រឹក្សាកូមិយ៉ូ និងក្រុមគ្រួសារជនពលីមរណៈ។

៤.២.៤- ការបណ្តុះបណ្តាលជំនាញ

ការអភិវឌ្ឍសមត្ថភាពកម្លាំងពលកម្ម ឱ្យក្លាយជាពលករដែលមានជំនាញ និងអាចមានលទ្ធភាព ប្រើប្រាស់បច្ចេកវិទ្យាម៉ាស៊ីនខ្ពស់ តាមរយៈការអប់រំបណ្តុះបណ្តាលបច្ចេកទេសនិងវិជ្ជាជីវៈ គឺជាកត្តាគន្លឹះមួយ ដែលបានរួមចំណែកយ៉ាងសំខាន់ដល់ការអភិវឌ្ឍសង្គម សេដ្ឋកិច្ចជាតិ។ ក្នុងស្មារតីនេះ រាជរដ្ឋាភិបាលបាន រៀបចំវគ្គបណ្តុះបណ្តាលជំនាញជាច្រើន ដូចជាការបណ្តុះបណ្តាលស្ថានចម្បងបន្តជំនាញ ការបណ្តុះបណ្តាល ដើម្បីកាត់បន្ថយភាពក្រីក្រ តាមរយៈមូលនិធិជាតិ ការបណ្តុះបណ្តាលជំនាញសហគ្រិនជូនកម្មករ កម្មការិនី ការហ្វឹកហ្វឺនកូនជាងនៅតាមបណ្តាសហគ្រាសផ្សេងៗ កម្មវិធីបណ្តុះបណ្តាលវិជ្ជាជីវៈ និងអាហារូបករណ៍ ដល់យុវជនក្រីក្រ និងការបណ្តុះបណ្តាលសញ្ញាបត្របច្ចេកទេសនិងវិជ្ជាជីវៈកម្រិត១ សម្រាប់កម្មករ និយោជិត ដែលរងផលប៉ះពាល់ដោយជំងឺកូវីដ-១៩។

៤.២.៥- ការរៀបចំយន្តការធ្វើអធិការកិច្ចរួម

ក្នុងគោលបំណងកាត់បន្ថយបន្ទុកនិងការរំខានដល់រោងចក្រ សហគ្រាស ក្រសួងការងារនិង បណ្តុះបណ្តាលវិជ្ជាជីវៈ បានប្រកាសដាក់ឱ្យដំណើរការរបបស្វ័យប្រកាសអធិការកិច្ចការងារ និងការធ្វើ អធិការកិច្ចការងារតាមប្រព័ន្ធស្វ័យប្រវត្តិកម្ម តាមរយៈគេហទំព័រ <https://sicms.mlvt.gov.kh> កាលពី ខែមករា ឆ្នាំ២០២២។ ម្ចាស់ឬនាយករោងចក្រ សហគ្រាស មានកាតព្វកិច្ចធ្វើស្វ័យប្រកាសអធិការកិច្ច ការងារ ក្នុងប្រព័ន្ធស្វ័យប្រវត្តិកម្មចំនួន២លើកក្នុងមួយឆ្នាំ ដែលធ្វើឡើងរៀងរាល់៦ខែម្តង។ ការធ្វើអធិការកិច្ច ការងារ ត្រូវធ្វើឡើងរួមគ្នាជាមួយក្រសួង ស្ថាប័នពាក់ព័ន្ធផ្សេងទៀត ដោយរាជរដ្ឋាភិបាលបានបង្កើតក្រុម អធិការកិច្ចអន្តរក្រសួងចំនួន៣ តាមរយៈប្រកាសអន្តរក្រសួង ក្នុងវិស័យកម្មន្តសាល វិស័យឧស្សាហកម្ម ទេសចរណ៍ និងវិស័យកសិកម្ម ដោយក្រុមអធិការកិច្ចអន្តរក្រសួងនីមួយៗត្រូវធ្វើអធិការកិច្ចរួមគ្នាក្នុងពេល តែមួយ និងតែមួយលើកប៉ុណ្ណោះក្នុងមួយឆ្នាំ។

ផ្នែកទី៥

អាទិភាពជាយុទ្ធសាស្ត្រ


ដើម្បីដោះស្រាយបញ្ហាប្រឈម និងឈានឆ្ពោះទៅសម្រេចចក្ខុវិស័យ គោលបំណង និងគោលដៅ ខាងលើ ព្រមទាំងធានាប្រសិទ្ធភាពនិងភាពសមស្របនឹងបរិបទកម្ពុជា យុទ្ធសាស្ត្រជាតិនេះត្រូវបានរៀបចំ ឡើងដោយផ្អែកលើការសិក្សាពីឧត្តមានុវត្តន៍ជាតិនិងអន្តរជាតិ ការពិគ្រោះយោបល់ផ្ទាល់ជាមួយប្រជាជន គោលដៅនៅក្នុងសេដ្ឋកិច្ចក្រៅប្រព័ន្ធ ព្រមទាំងតំណាងសមាគម អង្គការជាតិនិងអន្តរជាតិ និងដៃគូអភិវឌ្ឍ និងបានកំណត់អាទិភាពជាយុទ្ធសាស្ត្រចំនួន៥ រួមមាន៖

- ទី១ ការកំណត់ ការកែសម្រួល និងការរៀបចំយន្តការបង្កលក្ខណៈងាយស្រួល ដើម្បីឈានចូល ក្នុងប្រព័ន្ធ។
- ទី២ ការកាត់បន្ថយបន្ទុកលើការបំពេញអនុលោមភាព។

- ទី៣ ការផ្តល់ការគាំពារនិងការគាំទ្រដល់អ្នកដែលបានឈានចូលក្នុងប្រព័ន្ធ។
- ទី៤ ការលើកកម្ពស់សមត្ថភាព និងការគាំទ្រដល់អ្នកដែលបានឈានចូលក្នុងប្រព័ន្ធ ឱ្យរីកធំធាត់ ដើម្បីអាចចូលរួមពេញលេញក្នុងសេដ្ឋកិច្ចក្នុងប្រព័ន្ធ។
- ទី៥ ការពង្រឹងនិងពង្រីកការផ្សព្វផ្សាយ និងការលើកកម្ពស់ការយល់ដឹងអំពីគោលនយោបាយ និងយុទ្ធសាស្ត្ររបស់រាជរដ្ឋាភិបាល ព្រមទាំងអត្ថប្រយោជន៍នៃការឈានចូលក្នុងប្រព័ន្ធ ក៏ដូចជាការលើកកម្ពស់ការចូលរួមរបស់គ្រប់គ្នាអង្គពាក់ព័ន្ធ។

សម្រាប់អាទិភាពជាយុទ្ធសាស្ត្រនីមួយៗ នឹងមានការដាក់ចេញនូវវិធានការកែទម្រង់មុតស្រួច ដែលអាចចែកចេញជា៣ផ្នែកសំខាន់ៗ គឺ៖ (១) វិធានការរយៈពេលខ្លី ដែលត្រូវសម្រេចឱ្យបាននៅក្នុងឆ្នាំ២០២៣-២០២៤ (Low-Hanging Fruits) (២) វិធានការរយៈពេលមធ្យម (ឆ្នាំ២០២៥-២០២៦) និង (៣) វិធានការរយៈពេលវែង (ឆ្នាំ២០២៧-២០២៨)។

រូបភាពទី២៖ តំនូសបំព្រួញនៃអាទិភាពជាយុទ្ធសាស្ត្រជាតិ



៥.១- ការកំណត់ ការកែសម្រួល និងការរៀបចំយន្តការបន្តលក្ខណៈងាយស្រួល ដើម្បីឈានចូលក្នុងប្រព័ន្ធ

ការលើកកម្ពស់ការឈានចូលទៅក្នុងប្រព័ន្ធ ទាមទារឱ្យមានការកំណត់និយមន័យនិងវិសាលភាពនៃយន្តការគ្រប់គ្រង ក្នុងក្របខ័ណ្ឌរាជរដ្ឋាភិបាលទាំងមូល ដើម្បីបែងចែកឱ្យបានច្បាស់លាស់រវាងសេដ្ឋកិច្ចក្នុងប្រព័ន្ធនិងក្រៅប្រព័ន្ធ។ ក្នុងស្មារតីនេះ រាជរដ្ឋាភិបាលនឹងបែងចែកសេដ្ឋកិច្ចជាពាតិកាបំប៉នសំខាន់ៗ ដែលរួមមាន៖ តំបន់នៃសេដ្ឋកិច្ចក្រៅប្រព័ន្ធ តំបន់នៃការអភិវឌ្ឍសេដ្ឋកិច្ចក្រៅប្រព័ន្ធ និង តំបន់នៃសេដ្ឋកិច្ចក្នុងប្រព័ន្ធ (មានរៀបរាប់លម្អិតនៅក្នុងឧបសម្ព័ន្ធទី២នៃយុទ្ធសាស្ត្រជាតិនេះ)។ ដោយអ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ មានលទ្ធភាពទាបនិងមិនអាចរ៉ាប់រងចំណាយលើការបំពេញបែបបទចូលទៅក្នុងសេដ្ឋកិច្ចក្នុងប្រព័ន្ធបាន កម្ពុជាមានភាពចាំបាច់ក្នុងការបង្កើតតំបន់នៃការអភិវឌ្ឍសេដ្ឋកិច្ចក្រៅប្រព័ន្ធ ដើម្បីបង្កលក្ខណៈងាយស្រួលដល់សេដ្ឋកិច្ចក្រៅប្រព័ន្ធ ក្នុងការឈានចូលក្នុងប្រព័ន្ធអភិវឌ្ឍន៍អន្តរកាលមួយ ដោយមិនមានការបង់កម្រៃសេវានានា ដើម្បីទទួលបានអត្ថប្រយោជន៍និងការថែបំប៉នឱ្យរីកធំធាត់មុននឹងអាចមានលទ្ធភាពចូលរួមបានពេញលេញ ទៅក្នុងសេដ្ឋកិច្ចក្នុងប្រព័ន្ធ។

ស្របតាមការបែងចែងតំបន់ខាងលើ យន្តការនៃការឈានចូលក្នុងប្រព័ន្ធនៅកម្ពុជា មានការពាក់ព័ន្ធនឹងក្រសួង ស្ថាប័នច្រើន និងដាច់ដោយឡែកពីគ្នា។ ក្នុងន័យនេះ រាជរដ្ឋាភិបាល នឹងពង្រឹងយន្តការគ្រប់គ្រងនិងការធ្វើសមាហរណកម្មរវាងក្រសួង ស្ថាប័នពាក់ព័ន្ធទាំងអស់ ដើម្បីធានាសង្គតិភាពនិងភាពច្បាស់លាស់ តាមរយៈការជំរុញការប្រើប្រាស់ថ្នាលCamDX និងការកែសម្រួលនីតិវិធីនិងកាត់បន្ថយចំណាយ ទាំងពេលវេលានិងថវិកា ឱ្យបានជាអតិបរមា ក្នុងគោលដៅបើកផ្លូវឱ្យគ្រប់គ្នាអង្គពាក់ព័ន្ធទាំងអស់អាចធ្វើអន្តរកាលចូលទៅក្នុងប្រព័ន្ធ បានដោយរលូន ងាយស្រួល រហ័ស និងចំណាយតិច (Smooth and Convenient Transition) ។

៥.២- ការកាត់បន្ថយបន្ទុកលើការបំពេញអនុលោមភាព

បន្ថែមលើភាពរលូននិងភាពងាយស្រួលនៃការធ្វើអន្តរកាល រាជរដ្ឋាភិបាលក៏នឹងយកចិត្តទុកដាក់លើ «បរិភាពនៃការធ្វើអន្តរកាល» (Sustainable Transition) ដោយធានាឱ្យបានថា សហគ្រាស កម្មករនិយោជិត និងបុគ្គលស្វ័យនិយោជន៍ ដែលបានចូលទៅក្នុងឬស្ថិតនៅក្នុងប្រព័ន្ធ អាចបន្តបំពេញអនុលោមភាព និងមិនវិលត្រឡប់ទៅរកសេដ្ឋកិច្ចក្រៅប្រព័ន្ធវិញ។ រាជរដ្ឋាភិបាលនឹងកាត់បន្ថយបន្ទុកលើការបំពេញអនុលោមភាពឱ្យបានជាអតិបរមា និងបញ្ចៀសការបង្កើតបទដ្ឋានគតិយុត្តិញ្ញាតិកញ្ចប់ ដែលបង្កឱ្យមានការលំបាក ជាពិសេសសម្រាប់សហគ្រាសធុនមីក្រូ តូច និងមធ្យម (MSMEs) ដែលមានលទ្ធភាពទាប ទាំងថវិកា ទាំងចំណេះដឹង ក្នុងការស្វែងយល់និងការបំពេញនីតិវិធីផ្សេងៗ។ រាជរដ្ឋាភិបាលក៏នឹងធានាឱ្យបាននូវភាពអាចប៉ាន់ប្រមាណបាន ពិសេសជុំវិញការផែនការពិន័យផ្សេងៗ ដែលជាកត្តាបង្កឱ្យមានការរកក្នុងការធ្វើអន្តរកាលចូលទៅក្នុងប្រព័ន្ធ។ ជាក់ស្តែង រាជរដ្ឋាភិបាលនឹងផ្តល់ការលើកលែងការបង់កម្រៃសេវាផ្សេងៗ និងលើកលែងការផែនការពិន័យទាំងអស់ក្នុងពេលវេលាកំណត់ជាក់លាក់មួយ ចំពោះការមិនបានបំពេញអនុលោមភាពកន្លងមក ដើម្បីបើកផ្លូវឱ្យសហគ្រាសនិងកម្មករ និយោជិតដែលស្ថិតនៅក្នុងសេដ្ឋកិច្ចក្រៅប្រព័ន្ធ អាចធ្វើអន្តរកាលនិងចាប់ផ្តើមអាជីវកម្មថ្មីនៅក្នុងប្រព័ន្ធ ដោយមិនមានការព្រួយបារម្ភ។

៥.៣- ការផ្តល់ការគាំពារនិងការគាំទ្រដល់អ្នកដែលបានឈានចូលក្នុងប្រព័ន្ធ

ដើម្បីធានាចីរភាពនៃការធ្វើអន្តរកាល រាជរដ្ឋាភិបាលនឹងពង្រីកនិងពង្រឹងវិសាលភាពនៃមូលនិធិសមធម៌សុខាភិបាល ព្រមទាំងផ្តល់ការគាំទ្រផ្នែកសុវត្ថិភាពការងារ ដើម្បីផ្តល់ការថែទាំសុខភាព ទៅដល់ក្រុមអាទិភាពនៅក្នុងសេដ្ឋកិច្ចក្រៅប្រព័ន្ធ។ ការផ្តល់កិច្ចគាំពារសង្គមនេះ សំដៅធានាផ្តល់នូវការគាំពារសុខភាព ដល់ក្រុមអាទិភាព ដើម្បីឱ្យមានលទ្ធភាពនិងអាចរស់នៅក្នុងកម្រិតជីវភាពមួយសមរម្យក្នុងប្រព័ន្ធនិងមិនធ្លាក់ចូលទៅក្នុងភាពក្រីក្រ ឬទទួលរងហានិភ័យខាងជីវភាពដោយគ្មានការយកចិត្តទុកដាក់។

ការពង្រីកនិងពង្រឹងវិសាលភាពនេះ នឹងអាចសម្រេចទៅបានយ៉ាងឆាប់រហ័ស និងមិនបង្កើនចំណាយបន្ថែមខ្ពស់ឡើយ ដោយក្រុមអាទិភាពមួយចំនួនត្រូវបានកំណត់អត្តសញ្ញាណជាគ្រួសារក្រីក្រ និងគ្រួសារងាយរងហានិភ័យ ដោយក្រសួងផែនការ ហើយគ្រួសារទាំងនេះក៏បាននិងកំពុងគ្របដណ្តប់ ដោយកម្មវិធីជំនួយសង្គមដែលមានស្រាប់។ ទោះជាយ៉ាងណាក្តី ដើម្បីបញ្ចៀសភាពត្រួតស៊ីគ្នានៃកម្មវិធីផ្សេងគ្នា និងធានាថា ការពង្រីកវិសាលភាពនៃមូលនិធិសមធម៌សុខាភិបាល អាចទៅដល់ក្រុមប្រជាជនអាទិភាព ក៏ដូចជាក្រុមគោលដៅផ្សេងទៀតបាន ប្រកបដោយប្រសិទ្ធភាព ការពង្រីកនិងពង្រឹងវិសាលភាព ត្រូវធ្វើឡើងជាជំហានៗ និងត្រូវមានការរៀបចំយន្តការកំណត់និងផ្ទៀងផ្ទាត់អត្តសញ្ញាណច្បាស់លាស់ ដោយមានលិខិតយោងដែលចេញដោយក្រសួង ស្ថាប័នជំនាញ ឬអាជ្ញាធរមូលដ្ឋាន សម្រាប់ក្រុមអាទិភាព ដែលមិនអាចស្នើសុំលិខិតយោងពីក្រសួង ស្ថាប័នជំនាញណាមួយ ក៏ដូចជាតាមដានជាប្រចាំនូវការចូលរួមទទួលយកផលប្រយោជន៍ពីកម្មវិធីទាំងនេះ។

៥.៤- ការលើកកម្ពស់សមត្ថភាពនិងការគាំទ្រដល់អ្នកដែលបានឈានចូលក្នុងប្រព័ន្ធ

ដើម្បីឈានទៅសម្រេចចក្ខុវិស័យអភិវឌ្ឍសេដ្ឋកិច្ច ប្រកបដោយចីរភាព បរិយាបន្ន ភាពរឹងមាំ និងភាពធន់ កម្ពុជាត្រូវការធានាឱ្យបាននូវ «ប្រសិទ្ធភាពនៃការធ្វើអន្តរកាល» (Efficient Transition) តាមរយៈការលើកកម្ពស់គុណភាពនិងភាពងាយស្រួលក្នុងការទទួលបានសេវាសាធារណៈ និងការគាំទ្រផ្សេងៗរបស់រាជរដ្ឋាភិបាល ក្នុងគោលដៅជំរុញឱ្យអ្នកដែលបានឈានចូលក្នុងប្រព័ន្ធ រីកចម្រើននិងអាចចូលរួមពេញលេញក្នុងសេដ្ឋកិច្ចក្នុងប្រព័ន្ធ។ ក្នុងន័យនេះ រាជរដ្ឋាភិបាលនឹងផ្តោតការយកចិត្តទុកដាក់លើការលើកកម្ពស់សមត្ថភាពនិងផលិតភាពនិងផ្តល់ការគាំទ្រដល់សកម្មភាពក្នុងប្រព័ន្ធ ជាពិសេសការដាក់ចេញនូវកម្មវិធីបណ្តុះបណ្តាលជំនាញវិជ្ជាជីវៈនិងបច្ចេកទេសដល់យុវជនមកពីគ្រួសារក្រីក្រ និងគ្រួសារងាយរងហានិភ័យនៅទូទាំងប្រទេសដែលត្រូវបានកំណត់អត្តសញ្ញាណដោយក្រសួងផែនការ ក៏ដូចជាក្រុមគោលដៅមកពីសេដ្ឋកិច្ចក្រៅប្រព័ន្ធដទៃទៀត។ បន្ថែមលើនេះ រាជរដ្ឋាភិបាលក៏នឹងលើកកម្ពស់ការទទួលបានហិរញ្ញប្បទានពីធនាគាររដ្ឋនិងឯកជន ព្រមទាំងលើកកម្ពស់បរិយាបន្ននិងចំណេះដឹងហិរញ្ញវត្ថុ ដើម្បីផ្តល់លទ្ធភាពឱ្យកាន់តែទូលំទូលាយដល់សហគ្រាសធុនមីក្រូ តូច និងមធ្យម ក៏ដូចជាបុគ្គលស្វ័យនិយោជន៍ក្នុងការទទួលបានសេវាហិរញ្ញវត្ថុផ្លូវការ និងចៀសវាងការប្រើប្រាស់មិនចំគោលដៅ ដែលបង្កើនជាហានិភ័យបំណុលលើសលប់។

អត្ថប្រយោជន៍ទាំងនេះ នឹងក្លាយជាកត្តាទាក់ទាញយ៉ាងសំខាន់ សម្រាប់ការធ្វើអន្តរកាលចូលទៅក្នុង សេដ្ឋកិច្ចក្នុងប្រព័ន្ធ ក៏ដូចជាការបង្កើនថ្លៃដើមកាលានុវត្តភាព (Opportunity Costs) នៃសកម្មភាពនៅក្នុង សេដ្ឋកិច្ចក្រៅប្រព័ន្ធ។

៥.៥- ការពង្រឹងនិងពង្រីកការផ្សព្វផ្សាយ និងការលើកកម្ពស់ការយល់ដឹង និងការចូលរួម

ដូចបានរៀបរាប់នៅក្នុងផ្នែកទី៤ខាងលើ កង្វះការយល់ដឹងនិងការផ្សព្វផ្សាយ គឺជាបញ្ហាប្រឈមមួយ ក្នុងការជំរុញកិច្ចអភិវឌ្ឍសេដ្ឋកិច្ចក្រៅប្រព័ន្ធ។ ក្នុងន័យនេះ រាជរដ្ឋាភិបាលនឹងធ្វើសកម្មភាពឱ្យកាន់តែ សកម្ម ក្នុងការទាក់ទាញសហគ្រាស កម្មករ និយោជិត និងបុគ្គលស្វ័យនិយោជន៍ដែលស្ថិតនៅក្នុងក្រុមប្រ វិស័យអាទិភាពក្នុងសេដ្ឋកិច្ចក្រៅប្រព័ន្ធ ឱ្យចូលរួមទៅក្នុងប្រព័ន្ធ តាមរយៈការពង្រីកនិងពង្រឹងប្រសិទ្ធភាព នៃការផ្សព្វផ្សាយនិងការលើកកម្ពស់ការយល់ដឹង អំពីគោលនយោបាយនិងយុទ្ធសាស្ត្ររបស់រាជរដ្ឋាភិបាល ព្រមទាំងអត្ថប្រយោជន៍នៃការឈានចូលក្នុងប្រព័ន្ធ។ ទន្ទឹមគ្នានេះ រាជរដ្ឋាភិបាលក៏នឹងលើកកម្ពស់ការចូល រួមរបស់វិស័យឯកជន ដៃគូអភិវឌ្ឍ និងសមាគមប្រអង្គការផ្សេងៗ ដែលមានការប្រមូលផ្តុំនិងធ្វើសកម្មភាព ផ្ទាល់ច្រើនជាមួយអ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ ដោយមានការជំរុញការរៀបចំ សម្ព័ន្ធសេដ្ឋកិច្ចក្រៅប្រព័ន្ធ ដើម្បីលើកកម្ពស់កិច្ចសន្ទនា និងការចូលរួមក្នុងការរៀបចំគោលនយោបាយ ផ្សេងៗ។

**ផ្នែកទី៦
ការគ្រប់គ្រងហានិភ័យ**

ការអភិវឌ្ឍសេដ្ឋកិច្ចក្រៅប្រព័ន្ធ គឺជាកិច្ចការដែលមានភាពស្មុគស្មាញ និងទាមទារឱ្យមានការយក ចិត្តទុកដាក់ខ្ពស់លើគ្រប់ទិដ្ឋភាពពាក់ព័ន្ធ។ ភាពខ្វះខាតក្នុងទិដ្ឋភាពណាមួយអាចចោទជាហានិភ័យដល់ ប្រសិទ្ធភាព និងបន្ទប់បង្កាក់ ឬធ្វើឱ្យរាំងស្ទះដល់ការអនុវត្ត **យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅ ប្រព័ន្ធ ឆ្នាំ២០២៣-២០២៨**។ ក្នុងស្មារតីនេះ កម្ពុជាត្រូវមានភាពប្រុងប្រយ័ត្ននិងត្រូវធ្វើការវិភាគអំពីហានិភ័យ និងកំណត់បញ្ហាគំរាមកំហែងនានា ដែលអាចប៉ះពាល់ដល់ការអនុវត្តយុទ្ធសាស្ត្រជាតិនេះ ដើម្បីកំណត់ វិធានការបង្ការនិងការពារ តាមការចាំបាច់។ ចំពោះមុខ ហានិភ័យធំៗមានចំនួន៣ដូចខាងក្រោម៖

- **ហានិភ័យផ្នែកសារពើពន្ធ៖** ជាមួយនឹងទំហំដ៏ធំនៃសេដ្ឋកិច្ចក្រៅប្រព័ន្ធ ការផ្តល់ការគាំពារ និង គាំទ្រ បូករួមទាំងការកាត់បន្ថយបន្ទុកចំណាយ ទាំងថ្លៃសេវានិងប្រាក់ពន្ធ ដើម្បីលើកទឹកចិត្ត ឱ្យមានការចូលរួមក្នុងប្រព័ន្ធ អាចបង្កឱ្យមានហានិភ័យដល់លម្អសារពើពន្ធ (Fiscal Space) ទាំងផ្នែកចំណាយនិងចំណូល ស្របពេលដែលរាជរដ្ឋាភិបាលត្រូវការជាចាំបាច់នូវធនធានក្នុង បរិបទតំបន់និងសកល នាពេលបច្ចុប្បន្ន។ រាជរដ្ឋាភិបាលនឹងមានភាពម៉ឺងម៉ាត់ក្នុងការអនុវត្ត និងបញ្ចៀសឱ្យបាននូវការរីកធំឡើងៗនៃការផ្តល់ការគាំពារ ដោយជំនួសមកវិញនូវការយក ចិត្តទុកដាក់លើការអភិវឌ្ឍសេដ្ឋកិច្ច ក្រោមគោលការណ៍ «មិនបង្រៀនឱ្យប្រជាជនរស់នៅ ដោយពឹងផ្អែកលើរដ្ឋ»។

- **លទ្ធភាពក្នុងការទាញយកអត្ថប្រយោជន៍ពីការគាំពារនិងការគាំទ្ររបស់រាជរដ្ឋាភិបាល** ផ្អែកលើធនធានថវិកា សមត្ថភាព ឬចំណេះដឹង ព័ត៌មាន បណ្តាញ ឬទីតាំងអំណោយផលរបស់ប្រជាជនផ្ទាល់។ ការដាក់ចេញនូវវិធានការអន្តរាគមន៍ដើម្បីអភិវឌ្ឍសេដ្ឋកិច្ចក្រៅប្រព័ន្ធ អាចមិនទៅដល់ប្រជាជនដែលនៅឆ្ងាយនិងងាយរងគ្រោះបំផុត។ អាស្រ័យហេតុនេះ រាជរដ្ឋាភិបាលនឹងធានាឱ្យបាននូវតម្លាភាពនិងសមធម៌ ជាពិសេសតាមរយៈការចូលរួមយ៉ាងសកម្មពីសំណាក់គ្រប់ភាគីពាក់ព័ន្ធទាំងអស់នៅគ្រប់លំដាប់ថ្នាក់ ដើម្បីធានាវិសាលភាពគ្របដណ្តប់នៃការគាំទ្រឱ្យបានជាអតិបរមា។
- **ការកើតឡើងនៃប្រភេទការងារនិងអាជីវកម្មថ្មីៗ ក្នុងសេដ្ឋកិច្ចក្រៅប្រព័ន្ធ** រាល់ព្រឹត្តិការណ៍ដែលប៉ះពាល់ដល់រចនាសម្ព័ន្ធសេដ្ឋកិច្ច ទោះវិជ្ជមានឬអវិជ្ជមាន តែងបង្កើតឡើងនូវសកម្មភាពសេដ្ឋកិច្ចថ្មីៗ ឬពង្រីកបន្ថែមនូវសកម្មភាពសេដ្ឋកិច្ច ដែលមានស្រាប់។ វិបត្តិនៃជំងឺកូវីដ-១៩ បានជំរុញឱ្យមានការកើនឡើងយ៉ាងគំហុកនូវសកម្មភាពថ្មីៗ ជាពិសេសការលេចចេញនូវប្រភេទការងារនិងអាជីវកម្មដែលគ្មានទីតាំងជាក់លាក់ ដែលអាចចាត់ចូលទៅក្នុងសេដ្ឋកិច្ចក្រៅប្រព័ន្ធ ដោយក្របខ័ណ្ឌគតិយុត្តនិងយន្តការដែលមានស្រាប់ ផ្ដោតសំខាន់លើការគ្រប់គ្រងប្រភេទការងារនិងអាជីវកម្មដែលមានទីតាំងជាក់លាក់។ ក្នុងបរិការណ៍ដែលសេដ្ឋកិច្ចសកលបាននិងកំពុងតែវិវត្តកាន់តែលឿន ដោយសារឌីជីថលការបន្ថែម បរិក្ខណៈឌីជីថល និងការប្រែប្រួលនៃនិម្មាបនកម្មសេដ្ឋកិច្ចសកល ប្រភេទការងារនិងអាជីវកម្មថ្មីៗជាច្រើន អាចនឹងកើតមានឡើងហួសពីការរំពឹងទុក និងការប៉ាន់ប្រមាណបាន ដែលការណ៍នេះទាមទារឱ្យមានការតាមដានជាប្រចាំលើការវិវត្តនៃស្ថានភាពសេដ្ឋកិច្ចជាតិ តំបន់ និងសកល ដើម្បីត្រៀមខ្លួន ឱ្យបានកាន់តែប្រសើរក្នុងការគាំទ្រនិងស្រូបយកប្រភេទការងារនិងអាជីវកម្មថ្មីៗចូលក្នុងប្រព័ន្ធ។

ផ្នែកទី៧
យន្តការស្ថាប័ន និងការតាមដាននិងវាយតម្លៃ

ការអនុវត្ត យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ ឆ្នាំ២០២៣-២០២៨ គឺជាអាទិភាពដ៏សំខាន់និងចម្បងមួយរបស់រាជរដ្ឋាភិបាល ដែលនឹងចូលរួមកំណត់ទិសដៅរួមនិងគន្លងនៃការអភិវឌ្ឍសង្គម សេដ្ឋកិច្ចកម្ពុជា ប្រកបដោយចីរភាព បរិយាបន្ន និងភាពធន់ តាមរយៈការជំរុញការចូលរួមនិងលើកកម្ពស់សក្តានុពលសេដ្ឋកិច្ចកម្ពុជាឱ្យបានជាអតិបរមា។ ការអនុវត្តប្រកបដោយប្រសិទ្ធភាព ត្រូវមានការប្តេជ្ញានិងការយកចិត្តទុកដាក់ខ្ពស់របស់រាជរដ្ឋាភិបាល ដោយមានការរៀបចំយន្តការអនុវត្ត តាមដាននិងវាយតម្លៃឱ្យបានជាប់លាប់ ម៉ត់ចត់ ល្អិតល្អន់ និងច្បាស់លាស់ ព្រមទាំងការកែលម្អនិងធ្វើបច្ចុប្បន្នភាពតាមការចាំបាច់ដើម្បីរក្សាឯកសារយុទ្ធសាស្ត្រជាតិនេះ ជា «ឯកសាររស់» ឱ្យស្របតាមការវិវត្តនៃសេដ្ឋកិច្ចក្រៅប្រព័ន្ធ។

ការអនុវត្តយុទ្ធសាស្ត្រជាតិ ព្រមទាំងការគ្រប់គ្រងហានិភ័យដែលអាចកើតមានឡើង ត្រូវមានការចូលរួមយ៉ាងសកម្មប្រកបដោយការទទួលខុសត្រូវខ្ពស់ ពីសំណាក់ក្រសួង ស្ថាប័នពាក់ព័ន្ធគ្រប់កម្រិត

ទាំងនៅថ្នាក់ជាតិនិងថ្នាក់ក្រោមជាតិ។ ក្រសួង ស្ថាប័នទទួលបន្ទុកអនុវត្តយុទ្ធសាស្ត្រជាតិ មានតួនាទីនិង ភារកិច្ច ដូចខាងក្រោម៖

- រៀបចំផែនការសកម្មភាពលម្អិត ក៏ដូចជារៀបចំផែនការថវិកាសម្រាប់អនុវត្តរាល់វិធានការ ដែលត្រូវបានដាក់ចេញនៅក្នុងយុទ្ធសាស្ត្រជាតិនេះ
- ផ្តល់របាយការណ៍វឌ្ឍនភាពនៃការអនុវត្តនិងបញ្ហាប្រឈម ទៅដល់ស្ថាប័នបង្គោល (ដូចមាន កំណត់ខាងក្រោម) ដោយមានការបញ្ជាក់ហេតុផលឱ្យបានច្បាស់លាស់ សម្រាប់វិធានការ ដែលមានវឌ្ឍនភាពយឺត
- ផ្តល់កិច្ចសហការដល់ស្ថាប័នបង្គោល តាមរយៈការផ្តល់ទិន្នន័យឱ្យបានគ្រប់គ្រាន់និងគ្រប់ ជ្រុងជ្រោយ សម្រាប់ការតាមដាននិងវាយតម្លៃការអនុវត្តយុទ្ធសាស្ត្រជាតិ
- កំណត់ថ្នាក់ដឹកនាំនិងមន្ត្រីបង្គោលឱ្យបានច្បាស់លាស់ ដើម្បីធានាប្រសិទ្ធភាពក្នុងការអនុវត្ត និងការសម្របសម្រួលជាមួយស្ថាប័នបង្គោល និង
- ចូលរួមកែសម្រួលឬរៀបចំឯកសារយុទ្ធសាស្ត្រឬគោលនយោបាយ ក្នុងដំណាក់កាលបន្តបន្ទាប់ ទៀត។

ជាមួយគ្នានេះ ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍(ក.ខ.វ.ប.ន.) ត្រូវដើរ តួនាទីជាស្ថាប័នបង្គោលរបស់រាជរដ្ឋាភិបាល ក្នុងការជំរុញការអនុវត្តយុទ្ធសាស្ត្រជាតិ ប្រកបដោយប្រសិទ្ធភាព និងស័ក្តិសិទ្ធភាព និងមានតួនាទីនិងភារកិច្ច ដូចខាងក្រោម៖

- រៀបចំក្របខ័ណ្ឌតាមដាននិងវាយតម្លៃលើការអនុវត្តយុទ្ធសាស្ត្រជាតិ ដោយមានកំណត់ សូចនាករគន្លឹះ ដែលអាចវាស់វែងបាន ក៏ដូចជាវិធានការគន្លឹះ និងកំណត់យន្តការច្បាស់លាស់ ក្នុងការជំរុញនិងពន្លឿនការអនុវត្តវិធានការដែលមានវឌ្ឍនភាពយឺត និងការចាត់វិធានការ ចំពោះវិធានការដែលមិនមានវឌ្ឍនភាព
- រៀបចំរបាយការណ៍វាយតម្លៃរយៈពេលខ្លី ពាក់កណ្តាលអាណត្តិ និងចុងអាណត្តិនៃការអនុវត្ត យុទ្ធសាស្ត្រជាតិ គោរពជូន **នាយករដ្ឋមន្ត្រីនៃព្រះរាជាណាចក្រកម្ពុជា** អំពីវឌ្ឍនភាព នៃការអនុវត្តយុទ្ធសាស្ត្រជាតិ
- ដឹកនាំការកែសម្រួលឬការរៀបចំឯកសារយុទ្ធសាស្ត្រឬគោលនយោបាយ ក្នុងដំណាក់កាល បន្តបន្ទាប់ទៀត តាមតម្រូវការចាំបាច់ ដោយត្រូវដាក់ឆ្លងគណៈកម្មាធិការគោលនយោបាយ សេដ្ឋកិច្ចនិងហិរញ្ញវត្ថុ និង
- សម្របសម្រួលជាមួយភាគីពាក់ព័ន្ធ ទាំងក្នុងវិស័យសាធារណៈនិងឯកជន ព្រមទាំងស្ថាប័ន ជាតិនិងអន្តរជាតិ ដើម្បីតាមដានការវិវត្តនៃសេដ្ឋកិច្ចក្រៅប្រព័ន្ធ និងប្រមូលធាតុចូលសម្រាប់ ការធ្វើការកែលម្អ និងធ្វើបច្ចុប្បន្នភាពយុទ្ធសាស្ត្រ តាមការចាំបាច់។

ផ្នែកទី៨
សេចក្តីសន្និដ្ឋាន

វិបត្តិនៃជំងឺកូវីដ-១៩ ព្រមទាំងបញ្ហាប្រឈមសកលផ្សេងទៀត បានដាក់សម្ពាធយ៉ាងធ្ងន់ធ្ងរ មកលើជីវភាពរស់នៅរបស់ប្រជាជន ពិសេសអ្នកប្រកបមុខរបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ។ ជាការឆ្លើយតប បណ្តាប្រទេសក្នុងតំបន់និងលើសកលលោក បានបង្កើនការយកចិត្តទុកដាក់កាន់តែខ្លាំង ឡើងៗលើការអភិវឌ្ឍសេដ្ឋកិច្ចក្រៅប្រព័ន្ធ ដោយកំណត់ការអភិវឌ្ឍសេដ្ឋកិច្ចក្រៅប្រព័ន្ធជាកាតាលីករយ៉ាង សំខាន់ ក្នុងការរួមចំណែកសម្រេចឱ្យបាននូវការអភិវឌ្ឍប្រកបដោយចីរភាព បរិយាបន្ន និងភាពធន់ទៅនឹង វិបត្តិ។

ស្របតាមនិន្នាការតំបន់និងសកល ព្រមទាំងផ្អែកតាមអនុសាសន៍របស់ស្ថាប័នអន្តរជាតិ ជាពិសេស ទស្សនវិស័យប្រែក្លាយវិបត្តិឱ្យទៅជាកាលានុវត្តភាពរបស់ប្រមុខរាជរដ្ឋាភិបាលកម្ពុជា ការរៀបចំនិងដាក់ ចេញនូវ «**យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ ឆ្នាំ២០២៣-២០២៨**» គឺជាការសម្រេចចិត្តមួយដ៏ត្រឹមត្រូវ ដោយឯកសារនេះជាប្រទីបមួយយ៉ាងសំខាន់ ដែលនឹងជួយបំភ្លឺនិង ត្រួសត្រាយផ្លូវនៅលើគន្លងមួយដែលពោរពេញទៅដោយភាពស្មុគស្មាញ ក្នុងការអភិវឌ្ឍសេដ្ឋកិច្ចក្រៅប្រព័ន្ធ។ ការអភិវឌ្ឍសេដ្ឋកិច្ចក្រៅប្រព័ន្ធនេះ ក៏នឹងក្លាយជាកាតាលីករដែលនឹងជួយជំរុញនិងលើកទឹកចិត្តឱ្យបង្កើន កិច្ចសហប្រតិបត្តិការរវាងក្រសួង ស្ថាប័នរបស់រាជរដ្ឋាភិបាល វិស័យឯកជន អង្គការជាតិនិងអន្តរជាតិ និង សមាគមនានា ដែលបាននិងកំពុងខិតខំលើកស្ទួយសេដ្ឋកិច្ចក្រៅប្រព័ន្ធដោយផ្ទាល់ឬដោយប្រយោល តាម សមត្ថកិច្ចរៀងខ្លួន និងដាច់ដោយឡែកពីគ្នា។ បន្ថែមលើនេះ ការអនុវត្តយុទ្ធសាស្ត្រជាតិនេះ ក៏នឹងក្លាយជា ទុនយ៉ាងសំខាន់សម្រាប់កម្ពុជាក្នុងការតម្រង់ទិសការអភិវឌ្ឍសង្គម សេដ្ឋកិច្ច តាមរយៈការផ្តល់ជាធាតុចូល និងបទពិសោធន៍សំខាន់និងថ្មីៗ សម្រាប់ការគិតគូររៀបចំឯកសារយុទ្ធសាស្ត្រ ឬគោលនយោបាយផ្សេងទៀត ទៅអនាគត សំដៅឈានឆ្ពោះទៅរកការសម្រេចបាននូវការអភិវឌ្ឍប្រកបដោយចីរភាព បរិយាបន្ន និង ភាពធន់យ៉ាងពិតប្រាកដ ស្របតាមគោលការណ៍ «**មិនបោះបង់ពលរដ្ឋខ្មែរណាម្នាក់**» ទាំងក្នុងន័យអភិវឌ្ឍ និងការចូលរួមក្នុងដំណើរការនៃការអភិវឌ្ឍ។



ឧបសម្ព័ន្ធទី១
ការកំណត់វិសាលភាពនិងការធ្វើអាទិភាពបដិសេធកម្ម

ដើម្បីធានាប្រសិទ្ធភាពនៃការអនុវត្តស្របតាមអភិក្រមនៃយុទ្ធសាស្ត្រជាតិនេះ ក្នុងជំហានដំបូងនៃការអនុវត្ត រាជរដ្ឋាភិបាលកំណត់វិស័យនិងប្រភេទអាជីវកម្ម មុខរបរ និងការងារអាទិភាព ដូចក្នុងតារាងខាងក្រោម ដោយនឹងមានការតាមដានឱ្យបានជាប់លាប់នូវការវិវត្តនៃសេដ្ឋកិច្ចក្រៅប្រព័ន្ធ និងការពិនិត្យឡើងវិញជាទៀតទាត់ អំពីភាពចាំបាច់ក្នុងការពង្រីកឬពង្រួមវិសាលភាពនេះ។

តារាងទី៣: វិស័យនិងប្រភេទអាជីវកម្ម មុខរបរ និងការងារអាទិភាព។

ក្នុង	អាទិភាព
សហគ្រាស	លក់ដុំ លក់រាយ និងជួសជុល
	សេវាកម្មស្នាក់នៅនិងអាហារ
	សិប្បកម្ម
	សហគមន៍កសិកម្ម
អ្នកប្រកបអាជីវកម្ម និងធ្វើការងារ	កម្មករសំណង់
	អ្នកបម្រើសេវាកេសដ្ឋ: កម្សាន្ត និងម៉ាស្សា
	អ្នកកែសម្រួល សាឡន និងជាងកាត់សក់
	អ្នករត់ម៉ូតូឌុប ម៉ូតូកង់បី អ្នករត់ម៉ូតូជីកទំនិញ និងអ្នករត់តាក់ស៊ី
	អាជីវករលក់តាមផ្សារ
	សិល្បករ
	កីឡាករ
	អ្នកសារព័ត៌មាន
	អាជីវករចល័តតាមដងផ្លូវ
	អ្នកបម្រើសេវាតាមរោងការ
	ពលករក្នុងវិស័យកសិកម្ម

សំគាល់៖

- ស្របតាមគោលដៅនិងអាទិភាពយុទ្ធសាស្ត្រនៃយុទ្ធសាស្ត្រជាតិនេះ សហគ្រាសនិងអ្នកប្រកបអាជីវកម្មនិងធ្វើការងារ ដែលត្រូវបានកំណត់នៅក្នុងតារាងទី៣ខាងលើ នឹងអាចទទួលបានអត្ថប្រយោជន៍ផ្សេងៗ ប៉ុន្តែការផ្តល់អត្ថប្រយោជន៍ ត្រូវមានការកំណត់លក្ខណវិនិច្ឆ័យនិងការវាយតម្លៃឱ្យបានត្រឹមត្រូវ។
- តារាងទី៣ខាងលើ ត្រូវចាត់ទុកជា «បញ្ជីរស់» ដែលអាចធ្វើបច្ចុប្បន្នកម្មបាន ដើម្បីពង្រីកឬពង្រួមវិសាលភាព ប៉ុន្តែការធ្វើបច្ចុប្បន្នកម្ម ត្រូវមានការកំណត់លក្ខណវិនិច្ឆ័យនិងការវាយតម្លៃឱ្យបានត្រឹមត្រូវ ជាពិសេសលើទិដ្ឋភាពបរិកា។

ឧបសម្ព័ន្ធទី២ ការកំណត់និយមន័យ

ក្នុងន័យជំរុញការអភិវឌ្ឍសេដ្ឋកិច្ចក្រៅប្រព័ន្ធ ប្រកបដោយប្រសិទ្ធភាពខ្ពស់ យុទ្ធសាស្ត្រជាតិនេះ នឹងបែងចែកសេដ្ឋកិច្ចជា៣តំបន់ ដូចខាងក្រោម៖

ទី១ តំបន់នៃសេដ្ឋកិច្ចក្រៅប្រព័ន្ធ: សេដ្ឋកិច្ចក្រៅប្រព័ន្ធ (Informal Economy) សំដៅដល់គ្រប់ សកម្មភាពអាជីវកម្ម មុខរបរ និងការងារ ដែល (១) មិនមែនជាសកម្មភាពខុសច្បាប់ និង(២) មិនមាន ការបំពេញបែបបទរដ្ឋបាល ដែលនាំឱ្យមានការលំបាកក្នុងការកំណត់អត្តសញ្ញាណ។

ទី២ តំបន់នៃការអភិវឌ្ឍសេដ្ឋកិច្ចក្រៅប្រព័ន្ធ: លទ្ធភាពរបស់អ្នកប្រកបមុខរបរនិងធ្វើការងារនៅក្នុង សេដ្ឋកិច្ចក្រៅប្រព័ន្ធ មានកម្រិតនិងមិនអាចបំពេញបែបបទពេញលេញ ដើម្បីចូលទៅក្នុងសេដ្ឋកិច្ចក្នុង ប្រព័ន្ធបាន ដូច្នេះ ត្រូវមានការបង្កើតតំបន់នេះឡើង ដោយមានការតម្រូវឱ្យមានការបំពេញបែបបទរដ្ឋបាល គោលខ្លះ តែមិនមានការបង់កម្រៃសេវា ដើម្បីងាយស្រួលក្នុងការកំណត់អត្តសញ្ញាណ ហើយទទួលបាននូវ ការថែបម្រុងនិងអត្ថប្រយោជន៍ផ្សេងៗ ដើម្បីឈានចូលទៅក្នុងតំបន់នៃសេដ្ឋកិច្ចក្នុងប្រព័ន្ធ។

ទី៣ តំបន់នៃសេដ្ឋកិច្ចក្នុងប្រព័ន្ធ: សកម្មភាពនៅក្នុងតំបន់នេះ មានលក្ខណៈ២ដែរគឺ (១) មិនមែន ជាសកម្មភាពខុសច្បាប់ និង(២) បំពេញបែបបទរដ្ឋបាលបានពេញលេញ ដែលងាយស្រួលកំណត់ អត្តសញ្ញាណ។ បែបបទរដ្ឋបាលពេញលេញ មានបង្ហាញក្នុងតារាងខាងក្រោម៖

តួអង្គពាក់ព័ន្ធ	នីតិវិធីរដ្ឋបាល
សហគ្រាសធុនតូច មធ្យម និងធំ	ក្រសួងពាណិជ្ជកម្ម, អ.ព.ជ., ក.ក.ប. និងក្រសួង ស្ថាប័នមានសមត្ថកិច្ចផ្សេងទៀត
សហគ្រាសធុនមីក្រូ	យន្តការច្រកចេញចូលតែមួយនៃរដ្ឋបាលថ្នាក់ក្រោមជាតិ, អ.ព.ជ. និងមន្ទីរការងារនិងបណ្តុះបណ្តាលវិជ្ជាជីវៈ
កម្មករ និយោជិត	មន្ទីរ/ក្រសួងការងារនិងបណ្តុះបណ្តាលវិជ្ជាជីវៈ និងប.ស.ស.
បុគ្គលស្វ័យនិយោជន៍	យន្តការច្រកចេញចូលតែមួយនៃរដ្ឋបាលថ្នាក់ក្រោមជាតិ និងប.ស.ស.

សំគាល់៖

- យោងតាមច្បាប់ស្តីពីការងារ **កម្មករ និយោជិត** សំដៅដល់ជនគ្រប់ភេទនិងគ្រប់សញ្ជាតិ ដែលបាន ចុះកិច្ចសន្យាធ្វើការយកកម្រៃ ក្រោមការដឹកនាំនិងគ្រប់គ្រងរបស់បុគ្គលម្នាក់ទៀតជារូបវន្តបុគ្គល ឬនីតិបុគ្គលជាសាធារណៈ ឬឯកជន។
- យោងតាមច្បាប់ស្តីពីការងារ **សហគ្រាស**ត្រូវបានបង្កើតឡើងដោយនិយោជកដែលជារូបវន្តបុគ្គល ឬនីតិបុគ្គល ដោយមានប្រើប្រាស់កម្មករ និយោជិតម្នាក់ឬច្រើននាក់ ទោះបីមិនបានជាប់លាប់ ក៏ដោយ។ ការបែងចែកទំហំនៃសហគ្រាសជាសហគ្រាសធុនមីក្រូ តូច មធ្យម ឬធំ ត្រូវស្របតាម លក្ខខណ្ឌកំណត់នៅក្នុងសេចក្តីជូនដំណឹងលេខ៣៦ សជណ.ហជ ចុះថ្ងៃទី២១ ខែមករា ឆ្នាំ២០២១ របស់ទីស្តីការគណៈរដ្ឋមន្ត្រី ស្តីពីលទ្ធផលកិច្ចប្រជុំគណៈកម្មាធិការគោលនយោបាយលើកស្ទួយ សហគ្រាសធុនតូចនិងមធ្យម លើកទី២។

- យោងតាមច្បាប់ស្តីពីរបបសន្តិសុខសង្គម បុគ្គលស្វ័យនិយោជន៍ សំដៅដល់ជនដែលប្រកបការងារ ឬមុខរបររកចំណូលផ្ទាល់ខ្លួន ដោយមិនពាក់ព័ន្ធនឹងប្រាក់ឈ្នួលឬប្រាក់បៀវត្ស ដែលផ្តល់ដោយ និយោជកឬរដ្ឋ តាមកិច្ចសន្យាការងារ ហើយក៏មិនមានប្រើប្រាស់កម្មករ និយោជិត នៅក្នុង សកម្មភាពការងារឬមុខរបររបស់ខ្លួន។

ឧបសម្ព័ន្ធទី៣

តារាងផែនការសកម្មភាពនៃយុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចកម្រៅប្រព័ន្ធ ឆ្នាំ២០២៣-២០២៨

ល.រ.	វិធានការគន្លឹះ	ក្រសួង ស្ថាប័ន ទទួលបន្ទុក	ក្របខ័ណ្ឌ ពេលវេលា
I. ការកំណត់ ការកែសម្រួល និងការរៀបចំយន្តការបង្កលក្ខណៈងាយស្រួល ដើម្បីធានាបាននូវប្រព័ន្ធ			
១	តាមដានការវិវត្តនៃសេដ្ឋកិច្ចក្រៅប្រព័ន្ធ និងការពិនិត្យឡើងវិញអំពីការចាំបាច់ក្នុងការពង្រីកឬពង្រួម វិស័យនិងប្រភេទអាជីវកម្ម មុខរបរ និងការងារអាទិភាព ដែលត្រូវបានកំណត់នៅក្នុងឧបសម្ព័ន្ធទី១ នៃយុទ្ធសាស្ត្រជាតិនេះ	- ក.ខ.វ.ប.ន.	២០២៣- ២០២៤
២	រៀបចំអនុក្រឹត្យ ដើម្បីកំណត់អំពីគោលការណ៍ អត្រាកាត់ទាន លក្ខខណ្ឌ បែបបទ និងនីតិវិធីនៃ ការចុះបញ្ជីការងារប.ស.ស. ផ្នែកថែទាំសុខភាព សម្រាប់បុគ្គលស្វ័យនិយោជន៍	- ក.ក.ប. - ប.ស.ស.	២០២៣- ២០២៤
៣	ផ្ទៀងផ្ទាត់ព័ត៌មានសហគ្រាស គ្រឹះស្ថាន ដែលបានចុះបញ្ជីអាជីវកម្មរួចរាល់លើថ្នាលCamDX ដើម្បីពង្រឹងអនុលោមភាពពាក់ព័ន្ធនឹងការចូលជាសមាជិកនៃប.ស.ស.	- ប.ស.ស. - ក.ស.ហ.វ.	២០២៣- ២០២៤
៤	រៀបចំការធ្វើសមាហរណកម្មប្រព័ន្ធចុះបញ្ជីកាសហគ្រាស គ្រឹះស្ថាន កម្មករ និយោជិត និងបុគ្គលស្វ័យ និយោជន៍របស់ប.ស.ស. ក្រោមប្រព័ន្ធមត្តិយុទ្ធសាស្ត្ររបស់ក.ក.ប. នៅលើថ្នាលCamDX ដោយអនុវត្ត គោលការណ៍ «តែមួយលើក» (The Once-Only Principle)	- ក.ក.ប. - ប.ស.ស. - ក.ស.ហ.វ.	២០២៥- ២០២៦
៥	រៀបចំបង្កើតមូលដ្ឋានទិន្នន័យ ស្តីពីការបង្កើតអាជីវកម្ម (National Business Registry Database)	- ក្រសួងពាណិជ្ជកម្ម - ក.ស.ហ.វ. - ក្រសួងផែនការ - ក.ក.ប. - ក្រសួង ស្ថាប័នពាក់ព័ន្ធ	២០២៥- ២០២៦
៦	រៀបចំប្រព័ន្ធបច្ចេកវិទ្យាព័ត៌មានរួម ដោយប្លុកក្លាប់ជាមួយនឹងថ្នាលCamDX សម្រាប់ការស្នើសុំបើក អាជីវកម្មផ្សេងៗ ក្នុងវិស័យអាទិភាព នៅថ្នាក់ក្រោមជាតិ ការចុះបញ្ជីពន្ធដារ និងការចុះបញ្ជីការនៅ	- ក្រសួងមហាផ្ទៃ - ក្រសួងពាណិជ្ជកម្ម - អ.ព.ជ. នៃ ក.ស.ហ.វ.	២០២៥- ២០២៦

	មន្ទីរការងារនិងបណ្តុះបណ្តាលវិជ្ជាជីវៈ រួមទាំងប.ស.ស. ដោយមានការសម្រួលនីតិវិធីនិងកាត់បន្ថយបន្ទុកចំណាយ ទាំងពេលវេលានិងថវិកា	- ក.ក.ប. - ប.ស.ស. - ក.ខ.វ.ប.ន. - ក.ស.ហ.វ. - រដ្ឋបាលថ្នាក់ក្រោមជាតិ - ក្រសួង ស្ថាប័នពាក់ព័ន្ធ	
៧	រៀបចំទម្រង់បែបបទនិងនីតិវិធីបច្ចេកទេសនៃការផ្តល់សេវាជាកញ្ចប់ ឱ្យមានស្តង់ដារអនុវត្តរួមតែមួយនៅរដ្ឋបាលថ្នាក់ក្រោមជាតិ តាមរយៈយន្តការច្រកចេញចូលតែមួយ	- ក្រសួងមហាផ្ទៃ - ក្រសួង ស្ថាប័នពាក់ព័ន្ធ	២០២៧-២០២៨
៨	ប្រមូលទិន្នន័យអំពីសេដ្ឋកិច្ចក្រៅប្រព័ន្ធ ឱ្យបានទៀងទាត់ ដោយមានការផ្ទៀងផ្ទាត់ជាមួយក្រសួងស្ថាប័នពាក់ព័ន្ធ ដើម្បីធានាសុក្រឹតភាពនៃទិន្នន័យ សំដៅលើកកម្ពស់ការយល់ដឹង និងអាចធ្វើការកែសម្រួលឬដាក់ចេញនូវផែនការសកម្មភាពថ្មី	- ក្រសួងផែនការ - ក.ក.ប. - ក្រសួង ស្ថាប័នពាក់ព័ន្ធ	រៀងរាល់ ៣ឆ្នាំ
II. ការកាត់បន្ថយចំណាយលើការបំពេញអនុលោមភាព			
១	ផ្តល់ការលើកលែងការផាកពិន័យនិងបំណុលទាំងអស់ ក្នុងឆ្នាំ២០២៣-២០២៨ ចំពោះការមិនបានបំពេញអនុលោមភាពកន្លងមក ដើម្បីបើកផ្លូវឱ្យសហគ្រាសដែលស្ថិតនៅក្នុងសេដ្ឋកិច្ចក្រៅប្រព័ន្ធអាចធ្វើអន្តរកាលនិងចាប់ផ្តើមអាជីវកម្មថ្មីនៅក្នុងសេដ្ឋកិច្ចក្នុងប្រព័ន្ធ ដោយមិនមានការព្រួយបារម្ភ	- ក្រសួងពាណិជ្ជកម្ម - ក.ក.ប. - ក.ខ.វ.ប.ន. - រដ្ឋបាលថ្នាក់ក្រោមជាតិ - ក.ស.ហ.វ. - ក្រសួង ស្ថាប័នពាក់ព័ន្ធ	២០២៣-២០២៤
២	ផ្តល់ការលើកទឹកចិត្តផ្នែកពន្ធដារ សម្រាប់សហគ្រាសធុនមីក្រូ ចំពោះការចុះបញ្ជីដោយស្ម័គ្រចិត្ត ក្នុងឆ្នាំ២០២៣-២០២៨ ដោយលើកលែងកម្រៃសេវាចុះបញ្ជីពន្ធដារនិងកម្រៃសេវាធ្វើបច្ចុប្បន្នភាព	- អ.ព.ជ. នៃ ក.ស.ហ.វ.	២០២៣-២០២៨
៣	ផ្តល់ការលើកទឹកចិត្តផ្នែកពន្ធដារ សម្រាប់សហគ្រាសធុនតូច ចំពោះការចុះបញ្ជីដោយស្ម័គ្រចិត្ត ក្នុងឆ្នាំ២០២៣-២០២៨ តាមរយៈការលើកលែងពិន័យទោសទណ្ឌនិងបំណុលពន្ធ ចំពោះការមិនបានបំពេញអនុលោមភាពកន្លងមកមុនការចុះបញ្ជី លើកលែងកម្រៃសេវាចុះបញ្ជីពន្ធដារនិងកម្រៃសេវា	- អ.ព.ជ. នៃ ក.ស.ហ.វ.	២០២៣-២០២៨

	ធ្វើបច្ចុប្បន្នភាពនៅពេលចុះបញ្ជី និងលើកលែងពន្ធលើប្រាក់ចំណូល ប្រាក់រំដោះពន្ធលើប្រាក់ចំណូល និងពន្ធអប្បបរមា សម្រាប់រយៈពេល២ឆ្នាំ ក្រោយការចុះបញ្ជី		
៤	ផ្តល់ការលើកទឹកចិត្តផ្នែកពន្ធដារ សម្រាប់សហគ្រាសធុនមធ្យម ចំពោះការចុះបញ្ជីដោយស្ម័គ្រចិត្ត ក្នុងឆ្នាំ២០២៤-២០២៥ តាមរយៈការលើកលែងពិន័យទោសទណ្ឌនិងបំណុលពន្ធ ចំពោះការមិនបានបំពេញអនុលោមភាពកន្លងមកមុនការចុះបញ្ជី និងលើកលែងពន្ធលើប្រាក់ចំណូល ប្រាក់រំដោះពន្ធលើប្រាក់ចំណូលនិងពន្ធអប្បបរមា សម្រាប់រយៈពេល២ឆ្នាំ ក្រោយការចុះបញ្ជី	- អ.ព.ជ. នៃ ក.ស.ហ.វ.	២០២៤- ២០២៥
៥	ផ្តល់ការលើកទឹកចិត្តផ្នែកពន្ធដារ សម្រាប់សហគ្រាសធុនតូចនិងមធ្យម ចំពោះការចុះបញ្ជីដោយស្ម័គ្រចិត្ត ក្នុងឆ្នាំ២០២៤-២០២៥ តាមរយៈការលើកលែងការបង់ពន្ធប៉ាតង់ សម្រាប់រយៈពេល២ឆ្នាំ បន្ទាប់ពីទទួលបានការសម្រេចឱ្យចុះបញ្ជី	- អ.ព.ជ. នៃ ក.ស.ហ.វ.	រយៈពេល ២ឆ្នាំ
៦	កាត់បន្ថយថ្លៃសេវាសម្រាប់ការផ្តល់សេចក្តីប្រកាសជូនដំណឹងលើកសហគ្រាស និងការចុះបញ្ជីការសៀវភៅបញ្ជីប្រចាំគ្រឹះស្ថាន និងសៀវភៅលើកប្រាក់ខែសម្រាប់សហគ្រាសដែលមានចំនួនកម្មករនិយោជិតតិចជាង៨នាក់	- ក.ក.ប.	២០២៣- ២០២៤
៧	ពង្រឹងយន្តការស្វ័យត្រួតពិនិត្យ និងពង្រឹងការអនុវត្តយន្តការក្រុមអធិការកិច្ចអនុក្រសួង នៅថ្នាក់ជាតិ ដើម្បីធានាការចុះធ្វើអធិការកិច្ចរួមគ្នាក្នុងពេលតែមួយនិងមួយលើកក្នុងមួយឆ្នាំ	- ក.ក.ប. - ក្រសួង ស្ថាប័នពាក់ព័ន្ធ	២០២៣- ២០២៤
៨	រៀបចំការចុះត្រួតពិនិត្យ ឬធ្វើអធិការកិច្ចរួមគ្នាក្នុងពេលតែមួយនិងតែមួយលើកក្នុងមួយឆ្នាំ នៅថ្នាក់ក្រោមជាតិ សម្រាប់គ្រប់សហគ្រាសដែលបានឬមិនទាន់បានចុះបញ្ជី ឬស្នើសុំអាជ្ញាបណ្ណប្រតិបត្តិ អនុញ្ញាតផ្សេងៗ	- រដ្ឋបាលថ្នាក់ក្រោមជាតិ - ក្រសួងមហាផ្ទៃ	២០២៣- ២០២៤
៩	រៀបចំបង្កើតបទដ្ឋានគតិយុត្ត ក្របខ័ណ្ឌ និងយន្តការដែលផ្តល់ស្ថានភាពស្របច្បាប់ (Legal Status) ជាសហគ្រាសធុនមធ្យមតូច (MSEs) ដោយភ្ជាប់ជាមួយនិងអត្ថប្រយោជន៍ផ្សេងៗ ដូចជាការលើកលែងការបង់ថ្លៃសេវារដ្ឋបាលនានា សម្រាប់រយៈពេល៥ឆ្នាំ ជាដើម	- ក.ខ.វ.ប.ន. - ក.ស.ហ.វ. - ក្រសួងពាណិជ្ជកម្ម - អ.ព.ជ. នៃ ក.ស.ហ.វ. - រដ្ឋបាលថ្នាក់ក្រោមជាតិ - ក្រសួង ស្ថាប័នពាក់ព័ន្ធ	២០២៣- ២០២៤

III. ការផ្តល់ការគាំពារនិងការគាំទ្រដល់អ្នកដែលមានបញ្ហាប្រព័ន្ធ

១	ពង្រីកនិងពង្រឹងវិសាលភាពមូលនិធិសមធម៌សុខាភិបាល ជូនដល់គ្រួសារងាយរងហានិភ័យ និងក្រុមគោលដៅមកពីសេដ្ឋកិច្ចក្រៅប្រព័ន្ធដទៃទៀត	- ក្រុមប្រឹក្សាជាតិគាំពារសង្គម - ក.ក.ប. - ប.ស.ស. - ក្រសួងសុខាភិបាល	២០២៣-២០២៤
២	ពង្រឹងយន្តការបើកផ្តល់គោលបែបឧបត្ថម្ភ នៅពេលសម្រាលកូន ដល់កម្មករ និយោជិតទាំងក្នុងនិងក្រៅប្រព័ន្ធ សមាជិកក្រុមប្រឹក្សាឃុំ សង្កាត់ មេភូមិ អនុភូមិ និងជំនួយការភូមិជាស្ត្រី	- ក.ក.ប.	២០២៣-២០២៤
៣	ពង្រីកវិសាលភាពនៃការផ្តល់អត្ថប្រយោជន៍ផ្នែកថែទាំសុខភាព ទៅដល់អ្នកក្នុងបន្ទុក (Dependent) នៃសមាជិកប.ស.ស.	- ក្រុមប្រឹក្សាជាតិគាំពារសង្គម - ប.ស.ស. - ក្រសួងសុខាភិបាល	២០២៣-២០២៤
៤	បន្តជំរុញការអភិវឌ្ឍក្របខ័ណ្ឌគតិយុត្តនិងលក្ខខណ្ឌការងារ ស្របតាមស្ថានភាពនៃសហគ្រាសជុនមីក្រូ តូច និងមធ្យម និងស្របតាមការវិវត្តនៅក្នុងពិភពការងារ ជាពិសេសប្រភេទការងារពិចម្បាយ និងតាមថ្នាលបច្ចេកវិទ្យា	- ក.ក.ប.	២០២៥-២០២៦
៥	រៀបចំប្រព័ន្ធបច្ចេកវិទ្យាព័ត៌មាន និងQR Code លើបណ្ណសមធម៌ និងបណ្ណប.ស.ស. ដែលអាចស្តែនដើម្បីទទួលយកព័ត៌មានអត្តសញ្ញាណបុគ្គលនិងប្រវត្តិនៃការចូលព្យាបាល តាមរយៈការអភិវឌ្ឍនិងដាក់ឱ្យអនុវត្តប្រព័ន្ធកំណត់ត្រាវេជ្ជសាស្ត្រអេឡិចត្រូនិក (Electronic Medical Record-EMR)	- ក្រុមប្រឹក្សាជាតិគាំពារសង្គម - ក្រសួងសុខាភិបាល - ក្រសួងផែនការ - ប.ស.ស.	២០២៥-២០២៦
៦	ធានាសង្គតិភាព សុខដុមនីយកម្ម និងអន្តរប្រតិបត្តិការរវាងប្រព័ន្ធគ្រប់គ្រងទិន្នន័យមូលនិធិសមធម៌សុខាភិបាល ប.ស.ស. និងប្រព័ន្ធរបស់មូលដ្ឋានសុខាភិបាលសាធារណៈនិងឯកជន	- ក្រុមប្រឹក្សាជាតិគាំពារសង្គម - ក្រសួងសុខាភិបាល - ក្រសួងផែនការ - ប.ស.ស.	២០២៥-២០២៦
៧	រៀបចំក្របខ័ណ្ឌវាយតម្លៃសមត្ថភាពមូលដ្ឋានសុខាភិបាលរដ្ឋនិងឯកជន ដើម្បីលើកកម្ពស់ការផ្តល់សេវាក្នុងប្រព័ន្ធថែទាំសុខភាពសង្គម	- ក្រុមប្រឹក្សាជាតិគាំពារសង្គម - ក្រសួងសុខាភិបាល - ប.ស.ស.	២០២៥-២០២៦

៨	សិក្សាអំពីលទ្ធភាពក្នុងការដាក់ឱ្យដំណើរការបេសបេសធនសម្រាប់ប្រជាជននៃសេដ្ឋកិច្ចក្រៅប្រព័ន្ធដែលមិនចាត់ចូលក្នុងប្រជាជនក្រីក្រនិងងាយរងគ្រោះ រួមមានអាជីវករលក់ដូរ និងប្រជាជនដែលស្ថិតក្នុងស្វ័យកម្មភាព ជាដើម នៅក្រោមយន្តការដែលមានស្រាប់ ក្នុងគោលដៅផ្តល់នូវយន្តការការពារពេលចាស់ជរាជូនប្រជាជនគ្រប់រូប	- ក.ក.ប.	២០២៥- ២០២៦
៩	សិក្សារៀបចំយន្តការចុះបញ្ជី និងបង្កើតក្របខ័ណ្ឌដែលផ្តល់ស្ថានភាពស្របច្បាប់ ជាអាជីវករចល័តតាមដងផ្លូវ (Street Vendors) ជាមួយនឹងអត្ថប្រយោជន៍ផ្សេងៗ នៅរដ្ឋបាលថ្នាក់ក្រោមជាតិ ដោយចាប់ផ្តើមពីការរៀបចំគម្រោងសាកល្បង (Pilot Project)	- ក្រសួងមហាផ្ទៃ - រដ្ឋបាលថ្នាក់ក្រោមជាតិ - ក្រសួង ស្ថាប័នពាក់ព័ន្ធ	២០២៤- ២០២៨
IV. ការលើកកម្ពស់សមត្ថភាព និងការគាំទ្រដល់អ្នកដែលមានធនធានក្នុងគ្រួសារ			
១	ដាក់ចេញនិងជំរុញការអនុវត្តកម្មវិធីបណ្តុះបណ្តាលជំនាញវិជ្ជាជីវៈនិងបច្ចេកទេស ដល់យុវជនមកពីគ្រួសារក្រីក្រនិងគ្រួសារងាយរងហានិភ័យ នៅទូទាំងប្រទេស នៅតាមបណ្តាគ្រឹះស្ថានបណ្តុះបណ្តាលវិជ្ជាជីវៈនានារបស់រដ្ឋ ក្នុងកម្រិតសញ្ញាបត្របច្ចេកទេសនិងវិជ្ជាជីវៈកម្រិត១ (C1)	- ក្រុមប្រឹក្សាជាតិតំណាងរាស្ត្រ - ក.ក.ប. - ក្រសួង ស្ថាប័នពាក់ព័ន្ធ	២០២៣- ២០២៤
២	រៀបចំកម្មវិធីលើកទឹកចិត្តដល់សហគ្រាសដែលបានចុះបញ្ជីចូលទៅក្នុងសេដ្ឋកិច្ចក្នុងប្រព័ន្ធ តាមរយៈការផ្តល់ការបណ្តុះបណ្តាលដល់កម្មករ និយោជិត ដោយប្រើប្រាស់មូលនិធិអភិវឌ្ឍន៍ជំនាញនិងសហគ្រិនភាព	- ក.ស.ហ.វ.	២០២៣- ២០២៤
៣	បង្កើតគម្រោងឥណទានទំហំតូចៗ ក្នុងធនាគារសហគ្រាសធុនតូចនិងមធ្យម និងធនាគារអភិវឌ្ឍន៍ជនបទនិងកសិកម្ម ដើម្បីឱ្យសហគ្រាសធុនមីក្រូ តូច និងមធ្យម (MSMEs) ដែលបានចុះបញ្ជីចូលទៅក្នុងសេដ្ឋកិច្ចក្នុងប្រព័ន្ធ អាចទទួលបានឥណទាន	- ធនាគារសហគ្រាសធុនតូច និង មធ្យម - ធនាគារអភិវឌ្ឍន៍ជនបទ និងកសិកម្ម	២០២៣- ២០២៤
៤	បង្កើនលទ្ធភាពទទួលបានការអប់រំបណ្តុះបណ្តាលបច្ចេកទេសនិងវិជ្ជាជីវៈ តាមរយៈការរៀបចំនិងអនុវត្តការទទួលស្គាល់ការសិក្សាដែលមានពីមុន និងការទទួលស្គាល់សមត្ថភាពនាពេលបច្ចុប្បន្ន	- ក.ក.ប.	២០២៣- ២០២៤
៥	លើកកម្ពស់ចំណេះដឹងផ្នែកហិរញ្ញវត្ថុ តាមរយៈការផ្សព្វផ្សាយសាធារណៈនិងការសិក្សាអប់រំទូទៅ	- ធនាគារជាតិនៃកម្ពុជា	២០២៣- ២០២៤

៦	លើកទឹកចិត្តឱ្យបុគ្គលស្វ័យនិយោជន៍ សហគ្រាសជូនតួនាទីនិងមធ្យម ឱ្យបើកគណនីសន្សំនិងប្រើប្រាស់សេវាហិរញ្ញវត្ថុផ្លូវការ	- ធនាគារជាតិនៃកម្ពុជា	២០២៥- ២០២៦
៧	អភិវឌ្ឍប្រព័ន្ធទូទាត់ដែលងាយស្រួលទទួលបាន ចំណាយតិច និងមានប្រសិទ្ធភាព ដើម្បីលើកកម្ពស់ដល់ការទទួលសេវាហិរញ្ញវត្ថុ	- ធនាគារជាតិនៃកម្ពុជា	២០២៥- ២០២៦
៨	បង្កើនការប្រើប្រាស់សេវាហិរញ្ញវត្ថុរបស់ស្ត្រី	- ធនាគារជាតិនៃកម្ពុជា	២០២៥- ២០២៦
៩	ពង្រីកកម្មវិធីបណ្តុះបណ្តាលជំនាញតាមលិខិតបញ្ជាក់ និងកម្មវិធីស្ថានចម្លងបន្តជំនាញ ដើម្បីផ្តល់លទ្ធភាពដល់សិស្សដែលបានបោះបង់ការសិក្សា និងកម្លាំងពលកម្មដែលកំពុងធ្វើការ ឱ្យបន្តការរៀនសូត្រក្នុងប្រព័ន្ធត្រូឌ TVET	- ក.ក.ប.	២០២៥- ២០២៦
១០	រៀបចំនិងអនុវត្តកម្មវិធីបណ្តុះបណ្តាលធនធានមនុស្ស សំដៅពលករជំនាញ ដើម្បីធ្វើការចល័តក្នុងតំបន់	- ក.ក.ប.	២០២៧- ២០២៨
១១	ពង្រឹងនិងពង្រីកសីលភាពនៃទីភ្នាក់ងារជាតិមុខរបរនិងការងារ	- ក.ក.ប.	២០២៧- ២០២៨
V. ការពង្រឹងនិងពង្រីកការផ្សព្វផ្សាយ និងការលើកកម្ពស់ការយល់ដឹងនិងការចូលរួម			
១	រៀបចំគេហទំព័រ ដើម្បីពន្យល់និងផ្សព្វផ្សាយអំពីគោលនយោបាយនិងយុទ្ធសាស្ត្ររបស់រាជរដ្ឋាភិបាល ព្រមទាំងអត្ថប្រយោជន៍នៃការឈានចូលក្នុងប្រព័ន្ធ	- ក.ខ.វ.ប.ន.	២០២៣- ២០២៤
២	ពង្រីកនិងពង្រឹងសមត្ថភាពនិងប្រសិទ្ធភាពនៃការផ្សព្វផ្សាយឱ្យបានទូលំទូលាយនិងចំគោលដៅអំពីនីតិវិធីនៃការចុះបញ្ជីទាំងនៅថ្នាក់ជាតិនិងថ្នាក់ក្រោមជាតិ ចំណាយ និងអត្ថប្រយោជន៍នៃការចុះបញ្ជី និងភាពពាក់ព័ន្ធបញ្ញត្តិច្បាប់ពេញអនុលោមភាព ព្រមទាំងការគាំទ្រនិងលើកទឹកចិត្តផ្សេងៗ	- ក្រសួងមហាផ្ទៃ - ក្រសួងពាណិជ្ជកម្ម - អ.ព.ជ. នៃ ក.ស.ហ.វ. - ក.ក.ប. - ប.ស.ស. - ក.ខ.វ.ប.ន. - ក.ស.ហ.វ.	២០២៣- ២០២៤
៣	ជំរុញការចូលរួមរបស់សមាគម អង្គការជាតិនិងអន្តរជាតិ ដៃគូអភិវឌ្ឍ និងជាពិសេសវិស័យឯកជនក្នុងការជំរុញអ្នកប្រកបមុខបរនិងធ្វើការងារនៅក្នុងសេដ្ឋកិច្ចក្រៅប្រព័ន្ធ ឱ្យចូលរួមទៅក្នុងសេដ្ឋកិច្ចក្នុងប្រព័ន្ធ	- ក.ក.ប. - ប.ស.ស. - ក.ខ.វ.ប.ន. - ក.ស.ហ.វ.	២០២៣- ២០២៤

		- រដ្ឋបាលថ្នាក់ក្រោមជាតិ - ក្រសួង ស្ថាប័នពាក់ព័ន្ធ	
៤	ទាក់ទាញការចូលរួមពីវិស័យដែលនៅក្នុងសេដ្ឋកិច្ចក្នុងប្រព័ន្ធ ជាពិសេសសហគ្រាសធុនធំ ឱ្យចូលរួមជួយគាំទ្រនិងរួមចំណែកក្នុងការអនុវត្តយុទ្ធសាស្ត្រនេះ	- គ្រប់ក្រសួង ស្ថាប័នពាក់ព័ន្ធ	២០២៣-២០២៤
៥	លើកទឹកចិត្តឱ្យមានការរៀបចំយន្តការស្វ័យសម្របសម្រួល ដើម្បីធ្វើតំណាងឱ្យវិស័យសេដ្ឋកិច្ចក្រៅប្រព័ន្ធ និងជំរុញការរៀបចំសម្ព័ន្ធសមាគមសេដ្ឋកិច្ចក្រៅប្រព័ន្ធ ដើម្បីលើកកម្ពស់កិច្ចសន្ទនានិងការចូលរួមរបស់អ្នកប្រកបមុខហៅ និងធ្វើការងារនៅក្នុងសេដ្ឋកិច្ចក្រៅប្រព័ន្ធ ក្នុងការរៀបចំគោលនយោបាយផ្សេងៗ	- ក.ខ.វ.ប.ន.	២០២៣-២០២៤
៦	បង្កើនសមត្ថភាពមន្ត្រីប.ស.ស. ដើម្បីពង្រឹងគុណភាពនិងប្រសិទ្ធភាពនៃការដឹកនាំ និងផ្តល់សេវានិងពង្រឹងយន្តការផ្តល់ព័ត៌មាន ដល់សាធារណជន	- ក.ក.ប. - ប.ស.ស.	២០២៣-២០២៤
៧	លើកកម្ពស់ការទទួលបានព័ត៌មានអំពីការបង្កើតអាជីវកម្ម ជាពិសេសតាមរយៈការពង្រីកវិសាលភាពនិងជំរុញការផ្សព្វផ្សាយតាមថ្នាលធុរកិច្ច business.gov.kh	- មជ្ឈមណ្ឌលបណ្តុះបណ្តាលធុរកិច្ចថ្មី តេជោ - ក្រសួង ស្ថាប័នពាក់ព័ន្ធ	២០២៥-២០២៦
៨	ស្រាវជ្រាវ វាយតម្លៃ និងផ្សព្វផ្សាយអំពីឥទ្ធិពលនៃការប្រែក្លាយសកម្មភាពធុរកិច្ចនៃសេដ្ឋកិច្ចក្រៅប្រព័ន្ធ ដែលកើតមានចំពោះការបង្កើតការងារ ប្រាក់ចំណូល និងផលិតភាព	- ក.ក.ប.	២០២៥-២០២៦

១១១ * ១១១